


خاکِ پنجاب از دمِ اوزندہ گشت
صبحِ ما از مہرِ اوتابندہ گشت



مقالہ مجلسِ مذاکرہ بند

۹۵۱ واں عرسِ مبارکِ داتا گنج بخش رحمۃ اللہ علیہ



شعبہ تعلقاتِ عامہ

محکمہ اوقاف پنجاب، لاہور

86497



عبدالرشید خاں
سیکرٹری و ناظم اعلیٰ اوقاف پنجاب

ایک ہزار

صفر المظفر ۱۴۱۶ھ جولائی ۱۹۹۵ء

کھمبان پرنٹرز، لاہور

زیر نگرانی

تعداد

سال اشاعت

مطبع

فہرست مقالات

- پیش لفظ
- خطبہ صدارت
- مقالات
- ۳ جناب عبدالرشید خاں سیکرٹری اوقاف
- ۵ جناب حبش ارشاد حسن خان
تاقم مقام چیف جسٹس لاہور ہائیکورٹ
- ۸ ۱- معجزہ و کرامت کشف المحجوب کی روشنی میں
پروفیسر ڈاکٹر ظہور احمد اظہر پرنسپل
اورینٹل کالج و ڈین کلیہ علوم اسلامیہ و شرقیہ
- ۲۲ ۲- حضرت سید ہجور بیثیت داعی امن و محبت
ڈاکٹر محمد افضل ربانی
- ۲۷ ۳- حضرت امام اعظم ابو حنیفہ کی عظمت و بزرگی
پروفیسر غلام سرور رانا
- ۴۵ ۴- اولین کتب تصوف میں کشف المحجوب کا مقام
مولانا محمد عبدالحکیم شرف قادری نقشبندی
صدر شعبہ سیاسیات گورنمنٹ کالج۔ لاہور
جامعہ نظامیہ رضویہ۔ لاہور

پیش لفظ

تبلیغ، اشاعت دین اور اسلامی تعلیمات کا فروغ محکمہ اوقاف کا اہم مقصد ہے۔ محکمہ اس مقصد کی تکمیل کے لیے اپنے تمام وسائل بروئے کار لاتا ہے۔ ایک طرف پنجاب اوقاف اکیڈمی جو علمی، تحقیقی اور طہاعتی ادارہ ہے، میں دین کی خدمت کے لیے علمی و فکری کام ہو رہا ہے۔ علوم اسلامیہ پر گرانقدر کتابیں شائع کی گئیں اور کی جا رہی ہیں۔ ائمہ خطباء اور مؤذنین اوقاف کو عصر حاضر کے تقاضوں کے مطابق تربیت دی جا رہی ہے تاکہ وہ جدید دور کے مسائل سے آگاہ ہو کر قرآن و سنت کی روشنی میں ان کا موثر حل تلاش کر سکیں۔ دوسری طرف شعبہ تبلیغ کے مبلغین بستیوں، جیلوں، ہسپتالوں اور تعلیمی اداروں میں تبلیغ دین کا فریضہ انجام دے رہے ہیں۔ اس شعبے کے تحت اسلامی تعلیمات پر مبنی مختصر کتابچے اور قطعے بھی شائع کیے جاتے ہیں۔ نو مسلم حضرات کو اصول دین اور عبادات کی عملی تربیت دی جاتی ہے۔ مرکز معارف اولیاء اوقاف میں پنجاب کے معروف صوفیائے عظام کی مستند و معیاری سوانح و تعلیمات اور ان کی تصانیف کی اشاعت کی جاتی ہے۔ ان تمام کوششوں کے ساتھ ساتھ شعبہ تعلقات عامہ، محکمہ اوقاف کے زیر تعویل بڑے بڑے مزارات کے صوفیائے عظام کی تعلیمات کو عام کرنے اور ان کی سیرت، شخصیت اور خدمات سے عوام الناس کو آگاہ کرنے کے لیے ان کے عرسوں کے مواقع پر ان کے سوانح و تعلیمات مختصر کتابچوں کی صورت میں شائع کرتا ہے۔

صوفیائے عظام نے برصیغہ پاک وہند کے ظلمت کدوں کو نور اسلام سے منور کیا اور اپنے قول و فعل سے حضور نبی اکرم ﷺ کے اسوہ حسنہ کو لوگوں کے سامنے پیش کیا۔ یہ انہی بزرگانِ دین کی بے لوث خدمت اور مخلصانہ مساعی کا نتیجہ تھا کہ برصیغہ میں اتنی بڑی تعداد میں لوگ مشرف بہ اسلام ہوئے اور بیسویں صدی کے وسط میں پاکستان جیسی اسلامی سلطنت معرض وجود میں آئی۔ ان مبلغین اسلام کے سولہ و تعلیمات سے عوام کو آگاہ کرنا اور حقیقت ان کے عظیم مشن کو زندہ رکھنا ہے۔ زیر نظر کتابچہ اسی سلسلہ کی ایک کڑی ہے، اور برصیغہ کی اولین اور ممتاز ترین عرفانی شخصیت مجددِ امم حضرت سید علی بن عثمان الہجویری المعروف بہ حضرت داتا گنج بخشؒ کے احوال و آثار اور سیرت و تعلیمات کے بارے میں ہے۔ یہ کتابچہ ایک مجموعہ ہے ان مقالات کا جو معروف دانشور اور علماء کرام آج کی اس مبارک تقریب میں پڑھیں گے۔ محکمہ اوقاف پنجاب، ان کو قارئین کی خدمت میں نہایت مسرت سے پیش کرنے کی سعادت حاصل کر رہا ہے۔

عبدالرشید خاں

سیکرٹری و ناظم اعلیٰ

محکمہ اوقاف پنجاب، لاہور

۱۳، جولائی ۱۹۹۵ء

حضرت داتا گنج بخش رحمۃ اللہ علیہ کے ۹۵۱ ویں سالانہ عرس مبارک کے سلسلہ میں مجلسِ مذاکرہ کی تقریب ۱۴ جولائی ۱۹۹۵ء بروز جمعہ المبارک بعد نماز مغرب تا عشاء بمقام جامع مسجد دربار حضرت داتا گنج بخشؒ کے موقع پر جناب جسٹس ارشاد حسن خان قائم مقام چیف جسٹس لاہور ہائی کورٹ کا

صدارتی خطبہ

بِسْمِ اللّٰهِ الرَّحْمٰنِ الرَّحِیْمِ

اجتباب علمائے کرام۔ مقررین عظام۔

سامعین و حاضرین گرامی قدر۔

جب مجھے آج کی اس مبارک مجلسِ مذاکرہ کا پیغام ملا تو میں حیران تھا کہ کہاں میں ناچیز اور کہاں ایسی عظیم ہستی کی بارگاہ سے یہ شفقت و محبت بھرا بلوا۔ دوسری طرف دل میں ایک خاص احساس کہ اہل اللہ سے وابستگی فائدے سے خالی نہیں ہوتی۔ وہاں سے ملتا ہی ہے۔ صنائع نہیں ہوتا۔ یہ جگہیں اللہ کی رحمت کے میرزا ہیں۔ جو نیاز مندی سے آگیا اپنے ہی قلب و روح کو انوار سے چمکا گیا۔

سوچنے کی بات یہ ہے کہ بات جب ان کے مبارک الفاظ میں مدخل کر باہر نکلتی ہے تو کیمیا اثر بن جاتی ہے حالانکہ الفاظ بڑے سیدھے اور سادے ہوتے ہیں۔

اہل علم، اہل دانش، اہل فکر، اہل ذکر اور بزرگوں کی اس مہفل میں میری کیا حیثیت ہے کہ اس کی گنہ یا حقیقت بیان کر سکوں البتہ یہ عرض کروں گا کہ ان پاک

ہستیوں نے بات کرنے کو بھی ایک ڈھنگ۔ ایک سلیقہ۔ ایک قرینہ عطا کر دیا تھا۔

ان کی باتیں سچی بھی تھیں اور سچی بھی۔ دو ٹوک ہر لوج پوچ سے پاک۔ حق کے مطابق۔ حق کی حفاظت کے لئے۔ حق پر ہنس۔ دلداری والی دل آزاری سے پاک۔ اصلاح والی ہر طعنہ تشنیع سے پاک۔ گھوٹے دلوں کو جوڑنے والی ہر گلے شکوے سے پاک۔

کوئی یہ نہ کہے کہ وہ تو کسی کالج یا سکول میں نہیں گئے تھے اس لئے ان کی باتیں تہذیب و تمدن والی نہ ہوں گی۔ ایسا نہیں بلکہ تہذیب و تمدن تو ان کے اقوال کے سامنے سرنگوں نظر آتے ہیں۔ وہ الفاظ کے حروف اور رُوح دونوں کا آہنگ جانتے تھے۔

ذکر اللہ نے ان کو ایک طرف اللہ کے سچے بندے۔ رسول اللہ صلی اللہ علیہ وسلم کے سچے تابع فرمان بنا دیا تھا تو دوسری طرف ان میں جذبہ خدمت خلق صحیح معنوں میں پورے خلوص کے ساتھ موجزن تھا۔ وہ ہر آدمی کا احترام کرتے تھے۔ ان کے دروازے شاہ و گدا کی تمیز کے بغیر سب کے لئے یکساں اور ہر وقت کھلے تھے۔ وہ ہر مریض کے لئے مرہم و شفاء رکھتے تھے۔ ظاہر کاروگ ہو یا باطن کا ان کی نظرِ کرم دونوں کو ٹھیک کر دیتی تھی۔

ان کے ہاں دشمنی نہیں پیار تھا۔

ان کے ہاں حسد بغض اور کینہ نہیں بلکہ ہمدردی اور خیر خواہی تھی۔

ان کے ہاں تعمیلِ حکم پہلا ادب تھا۔

عاجزی و انکساری دوسرا ادب تھا۔

دوسروں کے لئے ایثار تیسرا ادب تھا۔

وہ لوگ صحیح معنوں میں صراطِ مستقیم پر تھے۔

وہی سیدھا راستہ جو بندوں کو ان کے رب سے ملا دیتا ہے۔
 وہ نفس اور شیطان کی ہر چال سے واقف تھے، انہوں نے صبر و ضبط اور
 توکل کو اپنا کر ان دونوں کو رام کر لیا تھا۔
 وہ دنیا میں رہ کر دنیا سے کنارہ کش اس طرح تھے کہ اپنے ذاتی مفادات و
 خواہشات کو ترک کر کے دوسروں کی بگڑھی سنوارتے تھے۔
 اگر وہ لوگوں سے ملتے جلتے ہی نا تو لاکھوں انسان کیسے ان کی تعلیم و تربیت
 سے فیض پاتے۔ وہ لوگوں سے ملتے تھے مگر دل اللہ سے لگانے رکھتے تھے۔
 ولایت تو نام ہی اتباع رسول صلی اللہ علیہ وسلم کے فیضان کا ہے۔ انہوں
 نے سنت رسول اللہ صلی اللہ علیہ وسلم کے خلاف کوئی کام نہیں کیا۔
 ان کا رزق حلال کا تھا۔ انہوں نے شادیاں کیں۔ ان کے بال بچے ہوئے۔
 انہوں نے وعظ و تلقین کی۔ وہ صبح کے مجاہد اور راتوں کو سجدہ ریز رہنے والے
 تھے۔

انہوں نے دُور دراز کے سفر کئے۔ یہ سب باتیں بتاتی ہیں کہ صوفی اور جوگی
 میں فرق ہے۔ صوفی اور راہب میں فرق ہے۔
 صوفی شریعت سے باہر قدم نہیں رکھتا۔ شریعت ہی دین ہے اور دین
 نام ہے دوسروں کی خیر خواہی کا۔
 حضرات! باب لمبی ہو گئی۔ آپ اہل علم کے مقالے بڑے پُر مغز تھے۔
 اللہ تعالیٰ زبان و قلم کے زور کو اور زیادہ کرے اور ہمیں نیک باتوں پر عمل کی
 توفیق بخٹے۔ ساری بات نیت کی ہے۔ نیت ہی سے ہر عمل میں وزن ہے۔
 میری دعا ہے

گنج عرفانِ الہی نیز گنجِ حافیت
 گن عطا یا رب ہایں مسکین بنامِ گنجِ بخش

پروفیسر ڈاکٹر ظہور احمد اظہر

معجزہ و کرامت کشف المحجوب کی روشنی میں

ہمارا یہ موضوع جہاں نازک ہے وہاں بے حد اہم بھی ہے۔ نازک تو اس لئے ہے کہ اس موضوع کا صحیح فہم و ادراک نزاکت فکر اور باریک بینی کا محتاج ہے اور اس کا تعلق عقائد اسلام کے ایک نہایت ہی پُربینچ اور تکنیکی پہلو سے ہے۔ رہی اہمیت تو وہ بھی عیاں راہے بیاں کے مترادف ہے۔ اس کا تعلق دینِ حق کی اساسیات و مبادیات یعنی انبیائے کرام علیہم السلام کی نبوت اور رسالت اور پھر ان کی اُمتوں کے بزرگوں کی عظمت و احترام سے ہے۔ چنانچہ معجزات کا تعلق اللہ تعالیٰ کے برگزیدہ و فرستادہ بندوں یعنی نبیوں اور رسولوں سے ہے جبکہ کرامات کا تعلق خدائے بزرگ و برتر کے ان نیک بندوں سے ہے جو ان نبیوں اور رسولوں کی اُمتوں میں ہوتے ہیں۔ حضرت داتا گنج بخشؒ نے لہٰذا کتاب نادر و مستطاب کشف المحجوب میں معجزات و کرامات کی بحث کے ضمن میں جہاں موضوع کی وسعتوں کو سمیٹا اور اس کی گہرائیوں کو اُجاگر فرمایا ہے وہاں آپ نے بعض الفاظ کی تشریح و توضیح بھی کی ہے۔ یہ تمام حقائق جہاں معارف شریعت پر سید ہجویرؒ کی گہری و وسیع نظر کی دلیل ہیں وہاں لغت عرب اور مصطلحات دین پر ان کے عبورِ کامل کا بھی ثبوت ہیں۔

سید ہجویرؒ اپنی بات کا آغاز کرتے ہوئے فرماتے ہیں کہ طریقت تصوف کی اساس اور بنیاد ولایت کے اثبات پر موقوف ہے اس لئے تمام طرق صوفیہ اور مشائخ طریقت اس بات پر مستفق ہیں البتہ بعض فروعی مسائل اور توضیحات میں

اختلاف رائے موجود ہے (۱) لفظ ولایت کے لغوی معنی اور اس کا اصطلاحی مفہوم بھی چونکہ اہم اور ضروری تھا اس لئے آپ نے اس پر توجہ دینا بھی لازمی تصور فرمایا۔ لیکن یہ بات یاد رکھنے کے قابل ہے کہ حضرت داتا صاحب کا دور عربی لغت نویس کا ابتدائی دور تھا۔ عربی زبان و ادب کی دنیا ابھی تک خلیل بن احمد کی کتاب العین اور ابن درید کی کتاب الجہرۃ فی اللغۃ کی بھول بھلیوں سے پوری طرح نکل نہیں پائی تھی اور اسماعیل الجوهری کی تاج اللغۃ و صحاح العربیۃ (جو عام طور پر الصحاح للجوهری کے نام سے مشہور ہے) ابھی تک پوری طرح رواج نہ پاسکی تھی۔ (۲) مگر بایں ہمہ حضرت داتا گنج بخشؒ اس ضمن میں جب عربی زبان کے بعض الفاظ کی لغوی بحث شروع کرتے ہیں تو آگاہی رکھنے والے اہل علم و فضل یہ یقین حاصل کئے بغیر نہیں رہتے کہ سید ہجویرؒ بلاشبہ سید العرب بھی ہیں اور اپنے آباؤ اجداد کی زبان کے نشیب و فراز سے بھی پوری طرح آگاہ ہیں۔ ولایت کے علاوہ ولی، نبی و نبوت، رسول و رسالت اور معجزہ و کرامت جیسے متعدد عربی الفاظ کا تذکرہ اور تشریح کشف المحجوب میں ملتی ہے۔ (۳)

فرماتے ہیں کہ ولایت (واو کی زیر کے ساتھ) اس تصرف و اختیار کو کہتے ہیں جو حق تعالیٰ شانہ کو زیبا ہے جبکہ لفظ ولایت (واو کی زیر یعنی کسرہ کے ساتھ ہو تو اس کے معنی ہیں) امارت و اقتدار، تاہم یہ دونوں (یعنی لفظ ولایت و واو مفتوح اور مکسور کے ساتھ) عینہ و لیت (مجھے والی یا ولی بنایا گیا) کے مصدر ہیں۔ (۴) بعد کے لغت نویس مثلاً علامہ مجد الدین فیروز آبادی صاحب القاموس، ابن منظور صاحب لسان العرب اور ابوبکر زبیدی صاحب تاج العروس وغیرہ نے اس لفظ کی تشریح و توضیح میں یہی باتیں لکھی ہیں اور صرف یہ اضافہ کیا ہے کہ ولایت بفتح واو ہو تو اس کے معنی نصرت، امداد، نسب اور قرابت کے ہوتے ہیں، دوستی اور محبت کے معنی بھی لئے جاتے ہیں لیکن جب ولایت بکسر واو ہو تو اس کے معنی ہیں امارت

(یعنی امیر و حاکم بننا)، اقتدار و حکومت، سرپرستی۔ ولی کا لفظ ولایت بفتح واؤ سے مشتق ہے جبکہ ولی کا لفظ ولایت بکسر واؤ سے نکلا ہے، ولی کی جمع اولیاء اور ولی کی جمع ولات آتی ہے۔ (۵)

سید ہجویر کا یہ قول دلچسپ مطالعہ کی دعوت دیتا ہے کہ:

"وچوں چنیں بود باید کہ دو لغت بود چوں دلالت و دلالت و نیز ولایت ربوبیت بود" یعنی جب بات یوں ہو تو پھر ہونا یہ چاہیے کہ یہ دو الگ الگ لفظ ہوں اور ولایت کے ایک معنی ربوبیت (یعنی رب ہونا، پروردگار ہونا) بھی ہیں۔ (۶)

یہاں تین دلچسپ باتیں سامنے آتی ہیں ایک تو یہ کہ حضرت داتا صاحب احل لغات و معاجم کا عمومی انداز اختیار کرتے ہوئے نظر آتے ہیں۔ جو ایک غیر معروف اور نامانوس لفظ کے تلفظ کی وضاحت کے لئے معروف اور مانوس لفظ کا سہارا لیا کرتے ہیں۔ معلوم ہوتا ہے کہ غزنوی عہد کے عربی و فارسی کے احل علم و فضل لفظ دلالت کے دونوں قسم کے تلفظ سے پوری طرح مانوس تھے اور انہیں معلوم تھا کہ جس طرح دلالت (بفتح دال) بمعنی ارشاد و رہنمائی کرنا، کسی لفظ کا ایک خاص معنی یا مفہوم دینا اور دلالت (بکسر دال) بمعنی دلالی کرنا یا رہنمائی کی اجرت لینا ان کے ہاں نام مستعمل و مروج تھے۔ اسی طرح لفظ ولایت بھی واؤ کی زبر اور زیر کے ساتھ الگ الگ معنی و مفہوم رکھتا ہے اور تلفظ میں بھی دلالت کی طرح کافرق ولایت میں بھی موجود ہے۔ یہ انداز صرف وہی شخص اختیار کر سکتا ہے جو لغت عرب کا ماہر ہو اور لفظ و معنی کے تمام نشیب و فراز جانتا ہو۔

دوسری دلچسپ بات یہ ہے کہ مثال کے لئے سید ہجویر دلالت کے علاوہ کوئی اور لفظ بھی منتخب کر سکتے تھے مثلاً صناعت یا تجارت لیکن آپ نے ولایت کا ہم پہلے لفظ چنا کیونکہ ولایت اور دلالت میں کامل مشابہت نظر آتی ہے، صرف لام

اور یاء کافرق ہے۔ اس تجانس لفظی و حرفی کو صرف اہل ذوق ہی سمجھ سکتے ہیں جو عربی اور فارسی کے خطی نسخوں میں تصحیف و تحریف کے مناظر سے آگاہ ہوں۔ تیسری دلچسپی کی بات یہ ہے کہ ولایت اور دلالت دونوں لفظوں کے دو الگ الگ تلفظ بھی ہیں اور معنی بھی مگر تلفظ اور معنی کا یہ اختلاف اپنے اندر ایسی مقاربت و مجانست بھی رکھتا ہے کہ یہ اختلاف دراصل اتفاق ہی کی ایک فروعی شکل بن جاتی ہے۔

لفظ ولی کی جو تشریح و توضیح سید ہجویر بیان فرماتے ہیں بے حد دلچسپ اور دعوت فکر کا درجہ رکھتی ہے۔ فرماتے ہیں۔ (۷) اما ولی روا باشد کہ فعلیل بود بمعنی مفعول چنانکہ خداوند تعالیٰ گفت "و حویتولی الصالحین" کہ خدائے تعالیٰ بندہ خود را بافعال و اوصاف وی نگذارد و اندر کنت حفظ خویش بدارد و روا باشد کہ فعلیل بمعنی فعلیل باشد بمعنی مبالغت اندر فاعل کہ بندہ توی بطاعت وی کند و از غیر وی اعراض کند۔ این یکی مرید باشد و آں دیگری مراد و این جملہ معانی از حق یا بندہ و از بندہ بحق روا بود از آنچہ روا باشد کہ خدائے تعالیٰ ناصر دوستان خود باشد از آنچہ وعدہ کرد خداوند مراد دوستان خود را از صحابہ پیغمبر ﷺ و گفت "الا ان نصر الله قریب" و نیز گفت "ان الکافرین لامولی لحم" ای لاناصر لحم چوں کنار اناصر نبود لامحالہ مومنان را ناصر بود یعنی جہاں تک لفظ ولی کا تعلق ہے تو ہو سکتا ہے کہ یہ لفظ صفت مشبہ فعلیل کے وزن پر ہو اور مفعول کے معنی دے جیسا کہ اللہ تعالیٰ فرماتے ہیں کہ وہ سلح لوگوں کا سرپرست ہے یعنی خدا تعالیٰ اپنے بندے کو اس کے اپنے افعال و اوصاف کے سپرد نہیں کر چھوڑتا بلکہ اپنے سایہ ناطقت میں محفوظ رکھتا ہے، یہ بھی ممکن ہے کہ یہاں (ولی) فعلیل کے وزن پر فاعل کے معنی میں مبالغہ پیدا کرنے کے لئے ہو یعنی بندہ اپنے رب کی اناعت سے اس کا دوست اور محبوب ہو جائے اور غیر اللہ سے اعراض کرے۔ یہ ایک یعنی بندہ تو مرید بن جائے اور وہ دوسرا یعنی رب مراد

ٹھہرے۔ یہ تمام باتیں بندے کو حق تعالیٰ سے میسر آجائیں اور بندے سے حق تعالیٰ کے لئے بھی جائز ٹھہریں، کیونکہ اللہ تعالیٰ اپنے دوستوں کا ناصر و مددگار ہوتا ہے جیسا کہ اس نے اصحاب پیغمبر ﷺ میں سے اپنے دوستوں سے یہ وعدہ فرمایا کہ آگاہ رہو کہ اللہ تعالیٰ کی مدد قریب ہے اور اس نے یہ بھی فرمایا ہے کہ کافروں کا تو کوئی مولیٰ و مددگار نہیں ہے یعنی ان کا حامی و ناصر کوئی نہیں تو جب کفار کا ناصر و مددگار نہیں تو لا محالہ مومنوں کا ناصر و مددگار ہوگا۔"

عرب احل لغت نے بھی ولی کے معنی ناصر، نصیر (یعنی مددگار)، تالیج اور فرماں بردار، دوست اور محبت (صدیق و محب) کرنے والا بتائے ہیں۔ (۸) اولیاء اللہ میں بھی یہ تمام اوصاف و معانی جھلکتے نظر آتے ہیں، نسفی نے ولی اور اس کی کرامات کے ضمن میں لکھا ہے کہ "و کرامات اولیاء حق و الولیٰ هو العارف باللہ تعالیٰ و صفاتہ بحسب ما یمکن" یعنی اولیاء اللہ کی کرامات برحق ہیں اور ولی وہ ہستی ہے جو اللہ تعالیٰ اور اس کی صفات کا جیسے بھی ممکن ہو علم و معرفت رکھتا ہو۔ ولی کی دوسری صفت یہ لکھتے ہیں کہ "المواظب علی الطاعة" یعنی وہ اطاعت الہی پر ہمیشہ کار بند رہنے والا ہوتا ہے۔ تیسری صفت "الاجتناب عن المعاصی" یعنی گناہوں اور نافرمانیوں سے اجتناب کرنے والا ہوتا ہے اور چوتھی صفت المعرض الانہماک فی اللذات والشہوات یعنی وہ لذات اور شہوات میں انہماک سے اعراض کرنے والا ہوتا ہے۔ (۹) یوں گویا ولی اللہ کے چار اوصاف قرار پائے جو عقائد اہل سنت میں شامل ہیں یعنی معرفت حق، اطاعت الہی، اجتناب معاصی اور لذات دنیا اور شہوات نفسانی میں انہماک سے اعراض گویا ترک لذات و شہوات مقصود نہیں بلکہ انہماک سے اعراض کافی ہے۔ (۱۰)

سید ہجویرؒ اولیاء اللہ کے خصائص و امتیازات کے ضمن میں فرماتے ہیں کہ اللہ تعالیٰ چاہے تو اپنے پیارے بندوں کی نصرت و معاونت فرماتے ہوئے ان کی

عقول کو اس قابل بنادے کہ ان کے دل آیات ربانی سے استدلال اور ان کے معانی بیان کرنے کے سرچشمے بن جائیں اور وہ دلائل و براہین سے اسرار و رموز کو کھولنے کے قابل ہو جائیں۔ وہ انہیں یہ صلاحیت بخش سکتا ہے کہ وہ ہوا اور ہوس اور شیطان کی مخالفت کرنے اور اوامر و نواہی کی پیروی و اطاعت کرنے پر ہمیشہ مائل رہیں اور وہ "محبم و محبوبون" یعنی وہ اللہ سے اور وہ ان سے محبت کریں۔ حب الہی، اطاعت حق، تقویٰ و زہد سے اللہ تعالیٰ کے محبوب قرار پائیں اور نبی صلی اللہ علیہ وسلم کے اس ارشاد کا حقیقی مصداق بن جائیں کہ "رب اشعت اُغبر ذی طمرین لایعبا بہ لو اقسام علی اللہ لابرہ" یعنی کہ ایک ایسے پراگندہ بالوں والے غبار آلود گودرٹی پوش نظر آئیں گے جن کی کوئی پرواہ بھی نہ کرتا ہوگا مگر وہ اللہ رب العزت کے ایسے برگزیدہ ہوتے ہیں کہ اگر وہ اپنے رب کو قسم دے کر کچھ مانگیں تو حق تعالیٰ شانہ ان کی اس قسم کی یقیناً لاج رکھیں گے۔ (۱۱)

اثبات ولایت اور سیدنا عمر بن الخطاب رضی اللہ تعالیٰ عنہ کی اس قسم کے بارے میں وضاحت کے بعد جو آپ نے مصر کے دریائے نیل کو دی تھی کہ "اگر تو اپنی مرضی سے رواں ہے تو خیر لیکن اگر تو حکم ربانی سے بہتا ہے تو پھر عمر تجھے حکم دیتا ہے کہ رواں ہو جا" اور اللہ تعالیٰ کے اس ولی مخلص کی قسم پوری ہوئی۔ دریائے نیل رواں ہو گیا۔ سید ہجویر قرآن و حدیث اور بزرگان سلف کے ارشادات کی روشنی میں بتاتے ہیں کہ اولیاء اللہ اپنے رب کے برگزیدہ بندے ہوتے ہیں جو بلا خوف و حزن اطاعت احکام الہی پر کار بند رہتے ہوئے مظہر کرامات بنتے ہیں جو دراصل رسالت محمدی علی صاحبہا الصلوٰۃ والسلام کی برکت اور آپ کے معجزات کا تسلسل ہے۔ یہ گروہ اولیاء ازل سے ابد تک مسلسل ہے بقول داتا گنج بخشؒ: پیش از ما بودہ اند اندر قرون ماضیہ و اکنون ہستند و از پس این تا یوم القیامہ می خواہند بود: یعنی یہ مقدس گروہ اولیاء اللہ: اللہ ہم سے پہلے کے زمانوں میں بھی تھے،

آج بھی ہیں اور اس کے بعد قیامت تک رہیں گے۔ (۱۲) اور اس گروہ کے موجود ہونے کی حکمت سید ہجویر کے نزدیک یہ ہے کہ جس طرح علمائے امت کا وجود شریعت محمدیہ ﷺ کے لئے نقلی و عقلی دلائل کا سرچشمہ ہے اسی طرح اولیائے امت کا وجود عینی دلائل و براہیل کا وسیلہ ہیں اس لئے کوئی گوشہ اور کوئی لمحہ ان بندگان حق سے خالی نہیں ہو سکتا۔ (۱۳)

حضرت داتا صاحبؒ بیان فرماتے ہیں کہ ہر گوشہ و ہر لمحہ بلا انقطاع امت اسلامیہ میں موجود رہنے والے بندگان حق اولیاء اللہ میں سے چار ہزار تو مکتوم و مستور یعنی پوشیدہ رہتے ہیں جو کبھی ظاہر نہیں ہوتے مگر ان کا سلسلہ برکات برابر جاری و ساری رہتا ہے۔ آپ فرماتے ہیں کہ اس ضمن میں اخبار و آثار بھی وارد ہوتے ہیں۔ اولیائے کرام کے اقوال و گفتار بھی گواہ ہے اور مجھے خود بھی اس سلسلے میں مشاہدہ عینی میسر (مرا خود اندریں معنی خبری عیاں گشتہ است) ہے۔ (۱۳) اولیاء اللہ کا وہ گروہ ہے جسے بارگاہ ایزوی میں حل و عقد اور سرداری کا منصب حاصل ہے اور جو اختیار کھلاتے ہیں ان کی تعداد تین سو ہوتی ہے۔ اس کے بعد ابدال کا مرتبہ ہے جن کی تعداد چالیس ہوتی ہے۔ پھر ابرار کا مقام ہے جو سات ہوتے ہیں۔ پھر چار اوتاد ہوتے ہیں پھر تین کا درجہ فقہاء کا ہے۔ اور اس کے بعد ولایت کا بلند ترین درجہ ہے جو ایک وقت میں صرف ایک ہوتا ہے اسے قطب اور غوث کہتے ہیں۔ (۱۵)

کشف المحجوب کا موضوع چونکہ تصوف و طریقت ہے اس لئے اس میں نبی و رسول یا رسالت اور نبوت سے مفصل بحث نہیں کی گئی کیونکہ یہ علم العقائد و الکلام کا مسئلہ ہے۔ تاہم معجزہ و کرامت کے حوالے سے ضمنی تذکرہ ہوا ہے۔ معجزات کا تعلق رسل و انبیاء سے ہے جبکہ کرامات کا تعلق رسل و انبیاء کی امتوں کے بندگان حق یعنی اولیاء اللہ سے ہے۔ نبی (اور نبی بھی) کے لفظی معنی ہیں خبر دینے والا،

اصطلاح شریعت و عقائد میں نبی وہ ہے جو اللہ تعالیٰ کے احکام کی خبر دے (الخبر عن اللہ عز و جل)۔ (۱۶) اور رسول وہ ہے جسے اللہ تعالیٰ شریعت دے کر بھیجے، وہ اس پر عمل کرے اور اس کی تبلیغ کرے۔ (۱۷) نفسی نے تو عقائد میں نبی اور رسول میں فرق نہیں کیا۔ (۱۸) مگر دیگر آئمہ علم الکلام میں سے بعض نے کہا ہے کہ نبی کے لئے شریعت لانا ضروری نہیں مگر رسول وہ ہے جو نئی شریعت کے ساتھ مبعوث ہو۔ (۱۹) تاہم قرآنی آیات سے یہی پتہ چلتا ہے کہ نبی اور رسول میں فرق کرنے کی ضرورت نہیں دونوں لفظ تقریباً ہم پلہ و ہم معنی ہیں۔ (۲۰)

سید ہجوڑ کے نزدیک نبی اور ولی میں کوئی مشابہت نہیں (ولی ولی باشد و نبی نبی۔ میان ایثاں صحیح شہت نباشد)۔ (۲۱) کیونکہ نبی معصوم ہوتا ہے اور اس کی عصمت کا تحفظ قدرت ربانی کرتی ہے جبکہ ولی معصوم نہیں ہوتا اور نہ اس کی عصمت کا تحفظ ہوتا ہے۔ (۲۲) آپ فرماتے ہیں "فالمعجزات تختص الانبیاء و الکرامات تکون للاولیاء (یعنی معجزات نبیوں کے ساتھ مختص ہیں اور کرامات اولیاء کے لئے ہیں)۔ نبی نبوت کا دعویٰ کرتا ہے اور معجزہ اس دعوے کا ثبوت و تائید ہوتا ہے جبکہ ولی نہ تو دعویٰ کرتا ہے اور نہ اپنے دعویٰ کی تائید میں کرامات لاتا ہے، اس کے علاوہ یہ بھی کہ ولی کی کرامت بھی دراصل اس نبی کی نبوت کا اثبات و تائید ہوتی ہے جس نبی کا وہ اُمتی ہوتا ہے، چنانچہ سید ہجوڑ فرماتے ہیں۔ (۲۳) "کرامت ولی موافق اثبات حجت نبی باشد، میج شہت نیفتد میان کرامات و معجزات زیرا کہ پیغمبر باثبات معجزہ نبوت خود اثبات می کند، ولی بکرامت ہم نبوت وی اثبات می کند ہم ولایت خود، پس این صادق اندر ولایت ہمان گوید کہ آں صادق اندر نبوت و کرامت ولی عین اعجاز نبی باشد و مومن را روایت کرامت ولی زیادت یقین باشد بر صدق نبی۔ نہ شہت اندر وی از آنچه در دعوی ایثاں مستناد نیفتد تا یکی دیگر می رانفی کند کہ دعوی یکی بعین برتان دیگر است" یعنی ولی کی کرامت نبی کی

حجت کے اثبات کے لئے ہوتی ہے اس لئے کرامات و معجزات کے درمیان کوئی مشابہت نہیں کیونکہ نبی اپنے معجزے سے اپنی نبوت کا اثبات و تائید کرتا ہے جبکہ ولی بھی اپنی کرامت سے اپنے نبی کی نبوت کا ہی اثبات و تائید کرتا ہے اور ساتھ ہی اپنی ولایت بھی ثابت کرتا ہے سو یہ ولی صادق اپنی ولایت میں وہی بات کہتا ہے جو نبی صادق اپنی نبوت کے ضمن میں کہتا ہے۔ یوں ولی کی کرامت دراصل عین معجزہ نبی ہے، احل ایمان کے لئے ولی امت کی کرامت کا مشاہدہ اپنے نبی کی نبوت پر یقین میں انسانے کا باعث ہوتا ہے نہ کہ اس سے کوئی مشابہت کی صورت پیدا ہوتی ہے دونوں کے دعوے میں کوئی ایسا تضاد نہیں ہوتا کہ ایک دوسرے کی نفی کا باعث ہو بلکہ ایک کا دعویٰ دوسرے کی عین تائید و برہان کا باعث ہوتا ہے۔"

حضرت داتا گنج بخشؒ بجا طور پر فرماتے ہیں کہ معجزہ و کرامت ناقص عادت یا خارق عادت ہوتے ہیں اس لئے یہ جاننا ضروری ہے کہ عادت کیا ہوتی ہے اور خوارق عادت کیا ہوتے ہیں۔ عادت سے مراد یہاں سنت اللہ یا عادت الہیہ ہے جسے قانون فطرت بھی کہتے ہیں، چنانچہ علماء کے عقائد کہتے ہیں (۲۴) کہ "کل فعل تکرر صدورہ عن الصانع سبحانہ فو منسوب الی العادة ثم ان ظهر فعل علی خلافہ فو خارق للعادة" یعنی ہر وہ فعل جو صانع قدرت سبحانہ و تعالیٰ کی جانب سے تکرار صادر ہو وہ عادت کی طرف منسوب ہے پھر اگر کوئی فعل اس عادت کے برعکس ظاہر ہو جائے تو اسے خارق عادت (یعنی عادت و قانون فطرت کو توڑنے والا) کہتے ہیں۔

علمائے علم العقائد و الکلام نے خوارق عادت کی سات قسمیں بیان کی ہیں۔ ان میں پہلی قسم معجزہ ہے۔ امام نسفی کے الفاظ میں معجزہ کی تعریف یہ ہے: (۲۵)
 "وايدهم بالمعجزات الناقصات للعادات و
 هی امر ینظر بخلاف العادة علی يد مدعی

النبوة عند تحدى المنكرين على وجه يعجزه
المنكرين عن الاقبيان بمثله"

"یعنی اللہ تعالیٰ نے ان (انبیائے کرام کی) ایسے معجزات سے
تائید فرمائی جو عادات کو توڑنے والے تھے اور معجزات سے
مراد ایسا امر ہے جو مدعی نبوت کے ہاتھ پر عادات کے خلاف
ظاہر ہوتا ہے جبکہ منکرین اس کی نبوت کو چیلنج کرتے ہیں اور
اس خارق عادت معجزہ کا ظہور اس طرح ہوتا ہے کہ منکرین اس
کی مثال لانے سے عاجز ہوتے ہیں"

خوارق کی دوسری قسم کرامت ہے، امام نسفی کے الفاظ میں ولی کی کرامت
کی تعریف یہ ہے کہ (ظہور امر خارق للعادة من قبله غیر مقارن له عوی النبوة) ولی سے
ایسے امر کا تہر ہونا کہ جو خارق عادت ہو مگر دعویٰ نبوت کے ساتھ مشروط اور متصل
نہ ہو۔ (۲۶) خوارق عادت میں سے تیسری قسم مومنت کہلاتی ہے جس کا ظہور ایسے
عام مومنین کے ہاتھ پر ہوتا ہے جو فاسق و فاجر نہ ہوں، چوتھی قسم کو ارحاس کہتے
ہیں جو نبوت ملنے سے قبل نبی کو پیش آئے۔ پانچویں قسم استدراج ہے جو کسی
کافر و فاسق کے ہاتھ پر ظاہر ہو جائے مگر یہ تدریجاً اسے بالآخر جہنم ہی میں لے جائے
گی۔ چھٹی قسم احنانت ہے جو کافر و فاسق کی مطلب براری کے خلاف پیش آئے
جیسے سیلہ کذاب نے ایک کانے کی آنکھ کو چھوا تو وہ انہما ہو گیا اور کہیں پانی کو
میٹھا کرنے کے دعوے سے کھلی کر کے پانی پینکا تو وہ میٹھا ہونے کے بجائے
کھاری ہو گیا اور ساتویں قسم سمر ہے مگر بعض علماء نے اسے خوارق میں شمار کرنے
سے انکار کیا ہے۔ (۲۷)

حضرت داتا گنج بخشؒ فرماتے ہیں کہ ولی کے ہاتھ پر کرامت کا ظہور جائز
ہے۔ اعلیٰ سنت و جماعت اس کے جواز پر مستحق ہیں۔ یہ نہ تو عقلاً محال ہے اور

یہ اصول شریعت میں سے کسی اصل کے خلاف ہے۔ (۲۸) یہ دراصل قدرت ربانی کے ظہور کا ایک کرشمہ ہے۔ کرامت ولی کے سچا ہونے کی بھی علامت ہے کیونکہ کاذب کے ہاتھ پر کرامت کا ظہور نہیں ہو سکتا۔ (۲۹)

معجزہ اور کرامت کا بنیادی فرق یہ ہے کہ معجزہ کی شرط یہ ہے کہ اس کا برملا اظہار اور اعلان ہو جبکہ کرامات کے لئے شرط یہ ہے کہ اس کا اظہار و اعلان نہ ہو بلکہ کتمان و اخفاء لازم ہے۔ اسی طرح ایک فرق یہ ہے کہ معجزہ کا ثمرہ دوسروں تک پہنچتا ہے جبکہ کرامت کا ثمرہ صرف صاحب کرامت تک محدود رہتا ہے۔ پھر صاحب معجزہ یعنی نبی یہ قطعی اعلان کرتا ہے کہ یہ اس کے دعوے کی تصدیق کے لئے ہے جبکہ ولی یعنی صاحب کرامت کے لئے قطعیت کے ساتھ کچھ کہنا ممکن نہیں ہوتا۔ (۳۰) صاحب معجزات یعنی نبی شریعت میں تصرف کا حق رکھتا ہے کسی شی کی نفی یا اثبات کے ضمن میں احکام خداوندی کا اعلان کرتا ہے اور اوامر و نواہی کے نفاذ کا اختیار رکھتا ہے لیکن صاحب کرامت یعنی ولی کے پاس بجز تسلیم و قبول کوئی اختیار یا تصرف کا حق نہیں ہوتا، اسی لئے ولی کی کرامت نبی کی شریعت کے کسی حکم کے منافی نہیں ہو سکتی۔ (۳۱) کرامت اگر صاحب معجزہ یعنی پیغمبر کی تصدیق نہ کرے تو وہ کرامت ہی نہیں۔ کرامت چونکہ دراصل پیغمبر ﷺ کا غیر معمولی معجزہ ہوتا ہے اس لئے کرامت اگر کسی ایسے شخص کے ہاتھ پر ظہور پذیر ہو جو اطاعت گزار اور صاحب ایمان نہ ہو تو وہ کرامت ہی نہیں۔ (۳۲) بزرگ صوفیان غلام کے نزدیک ولایت کے لئے اطاعت چونکہ دائمی شرط ہے اس لئے کبیرہ گناہ کے ارتکاب سے ولایت چھین جاتی ہے تاہم گناہ کبیرہ کا مرتکب ایمان سے محروم نہیں ہوتا۔ (۳۳)

معجزہ اور کرامت کا ظہور کسی عالم یا کیسی کیفیت میں ہوتا ہے؟ سید ہجویرؒ فرماتے ہیں کہ نبی نے چونکہ معارضین کو چیلنج کرنا ہوتا ہے اور ان سے معجزے کا

جواب مانگنا ہوتا ہے لہذا نبی کا معجزہ ہر حال میں صرف حالت صحو یعنی عالم بیداری اور ہوش و حواس مکمل طور پر بحال رہنے کی صورت میں ہی ظاہر ہوگا۔ لیکن ولی کی کرامت کا ظہور سکر و مستی کی صورت میں ہوتا ہے کشف المحجوب (۳۴) کا یہ اقتباس حقیقت حال کو بھی واضح کرتا ہے اور حضرت داتا گنج بخشؒ کے مقصد و مدعا کو بھی، فرماتے ہیں:

"اس بات میں سب سے بڑی بات جو تجھے علم الیقین کے طور پر جان لینا ضروری ہے وہ یہ ہے کہ تجھے یہ معلوم ہو کہ ولی کی کرامت کس حال میں ظاہر ہوتی ہے۔ حالت صحو میں یا کہ حالت سکر و مستی میں؟ غلبہ حالت کی شکل میں یا خود پر قدرت و تمکین کی حالت میں؟ صحو و سکر کی تشریح میں بایزید بسطامیؒ کے مکتب تصوف کے ضمن میں پہلے ہی ذکر کر چکا ہوں، چنانچہ بایزید، ذوالنون مصری، محمد بن حنفیہ، حسین بن منصور اور یحییٰ بن معاذ کا مسلک یہ ہے کہ ولی کی کرامت کا ظہور صرف حالت سکر میں ہوتا ہے اور جس کا ظہور حالت صحو میں ہوتا ہے وہ معجزات انبیاء علیہم السلام ہیں، گویا ان بزرگوں کے مسلک میں معجزہ اور کرامت کا یہ بڑا واضح فرق بھی ہے۔ یعنی ولی پر اس کی کرامت کا اظہار صرف حالت سکر میں ہوگا جبکہ اس پر غلبہ کی حالت ظاہری ہوگی اور اسے کرامت کے دعویٰ کی گنجائش ہی نہیں ہوگی۔ اس کے برعکس نبی پر معجزہ کا اظہار عین حالت صحو میں ہوگا، تاکہ وہ تمدی و چیلنج کرے اور دنیا کو اپنے معجزات کے مقابلے کی دعوت دے، پھر صاحب معجزہ کو دونوں باتوں کا اختیار ہوتا ہے۔ یعنی چاہے تو اپنے معجزے کا اظہار کہیں بھی کر سکتا ہے اور اگر چاہے تو کتمان و اخفاء کا طریقہ اختیار کر سکتا ہے، مگر اولیاء کے لئے یہ اختیار نہیں ہوتا، وجہ یہ ہے کہ انہیں تو کرامت کے اظہار کا ہی اختیار نہیں ہوتا۔ چنانچہ کبھی تو ایسے ہوتا ہے کہ وہ کرامت کا اظہار چاہتے ہیں مگر ہوتا نہیں اور کبھی یوں ہوتا ہے کہ وہ اظہار نہیں چاہتے مگر ہو جاتا ہے۔ اس لئے کہ ولی داعی

(دعوت دینے والا) تو ہوتا نہیں کہ اس کا حال بقا کے اوصاف کا حامل ہو۔ وہ تو کم تو کم و مستور (پوشیدہ) ہوتا ہے اور اس کا حال ہمیشہ صفت فنا کا حامل ہوتا ہے۔ یوں گویا نبی صاحب شریعت ہوتا ہے جبکہ ولی صاحب ستر و اخفاء ہوتا ہے۔ اس لئے یہ ضروری ہے کہ کرامت صرف دو حالتوں میں ہی ظاہر ہو جبکہ تمام تصرف فقط حق جل شانہ کے قبضہ قدرت میں ہو اور ولی یا تو حالت غیبت میں ہو اور یا اس پر وحشت و تحیر کی حالت چھائی ہوئی ہو، ایسے حال میں ولی اللہ ہمہ تن دست قدرت میں ہو اور اس کا نطق و گویائی بھی تالیف حق جل شانہ کے تابع ہو۔ اس کی وجہ یہ ہے کہ صفت بشریت کی صحت و کمال یا تو لاسی کو نصیب ہوتی ہے یا ساسی کو اور یا پھر مطلق الہی کو۔ سو انبیائے کرام نہ تو لاسی (حالت بے خبری و غیبت میں) ہوتے ہیں اور نہ ساسی (حالت وحشت و خود فراموشی) وہ تو صرف مطلقاً الہی ہوتے ہیں اور ان کے سوا کوئی بھی مطلق الہی نہیں ہوتا۔ ایسے میں تحقیق اور تمکین کے بغیر یک گونہ تردد اور تادون کی کیفیت رہتی ہے تاکہ جب تک پوری طرح حالت بشریت قائم رہے اپنے آپ میں رہتے ہیں اور حجاب کی کیفیت سے دو چار رہتے ہیں۔ مگر جب حالت کشف میں ہوں تو مدہوش و مستحیر ہو جائیں۔ الطاف حق کی حقیقت میں گم ہو جائیں۔ کرامت کا اظہار بھی حالت کشف کے سوا کسی حال میں درست نہیں کیونکہ کرامت بھی قرب کا درجہ ہے۔ یہی وہ مرحلہ ہوتا ہے جب ولی کے دل کے نزدیک پتھر اور سونا یکساں ہوتا ہے۔ یہ حالت و صفت کسی حال میں بھی انبیائے کرام کے سوا کسی کو نصیب نہیں ہوتی ہاں یہ حالت و صفت عارضی طور پر پیدا ہو سکتی ہے جو سوائے حالت سکر و مستی کے اور کسی حال میں بھی غیر انبیاء کو میسر نہیں آتی، یہی عارضی حالت تھی جو حضرت حارثہ بن نعمان انصاریؓ پر عارضی طور پر ظاہر ہوئی تو ان کی نظر میں پتھر، مٹی، سونا اور چاندی سب برابر تھے مگر جب یہ عارضی حال زائل ہوا تو وہ کھجور کے باغ میں مشغول کار نظر آئے۔

مصادر و حواشی

- (۱) کشف المحجوب، (مطبوعہ تہران) ص ۱۸۸
 (۲) تاریخ آداب اللغة العربیة، (۶۳/۲) جرجی زیدان
 (۳) کشف المحجوب، ص ۱۸۹-۲۱۲ (۳) ایضاً، ص ۱۸۹
 (۵) القاموس، لسان العرب، تاج العروس زیر مادہ (ول ی)
 (۶) کشف المحجوب، ص ۱۸۹- (۷) ایضاً
 (۸) لسان العرب زیر مادہ، (ول ی)
 (۹) عقائد النسفی، ص ۷۵، والنبراس، ص ۳۷۵-
 (۱۰) النبراس، للشیخ عبدالعزیز پر عاروی، ص ۳۷۵
 (۱۱) کشف المحجوب، ص ۱۸۹ (۱۲) ایضاً، ص ۱۹۰
 (۱۳) ایضاً، (۱۴) ایضاً، ص ۹۱ (۱۵) ایضاً
 (۱۶) لسان العرب و المعجم الوسیط زیر مادہ، (ن ب ی)
 (۱۷) ایضاً، زیر مادہ (ر س ل)
 (۱۸) عقائد النسفی، ص ۱۸
 (۱۹) النبراس، ص ۷۹
 (۲۰) ایضاً،
 (۲۱) کشف المحجوب، ص ۱۹۶
 (۲۲) ایضاً
 (۲۳) ایضاً
 (۲۴) ایضاً
 (۲۵) عقائد النسفی، ص ۷۷
 (۲۶) النبراس، ص ۳۷۵
 (۲۷) ایضاً
 (۲۸) کشف المحجوب، ص ۱۹۵
 (۲۹) ایضاً
 (۳۰) ایضاً، ص ۱۹۶
 (۳۱) ایضاً، ص ۱۹۷
 (۳۲) ایضاً
 (۳۳) ایضاً
 (۳۴) ایضاً، ص ۲۰۱ تا ۲۰۰

ڈاکٹر محمد افضل ربانی

حضرت سید مجبور بختیت داعی امن و محبت

قابل صد احترام صدر مجلس، مہمان خصوصی، علماء کرام اور عمائدین مجلس دین اسلام، دین فطرت ہے، دین کامل ہے اور دین رحمت ہے۔ اسلام کے معنی ہیں: امن و سلامتی، صلح و آشتی۔ یہ دین افراد سے لے کر اقوام تک کو فطرت کی راہ پر لگانا چاہتا ہے۔ اس کا مقصد ہی دنیا سے فتنہ و فساد کو مٹا کر امن و امان اور محبت کی فضا پیدا کرنا ہے۔ اس کے لئے نبی اکرم ﷺ نے پوری زندگی صرف کر دی۔ آپ ﷺ نے صدیوں کی بگڑی ہوئی قوم کو ایک بلند نصب العین دے کر بہترین اُمت بنا دیا، جو تلواریں شمر کے لئے اٹھتی تھیں وہ اُس کے خاتمہ کے لئے اٹھنے لگیں۔ جو باہم قتل و غارت کرتے، وہ آپس میں شیر و شکر ہو گئے اور جہاں شمر کسی طرح نہ ٹل سکا تو یہی اللہ کے سپاہی شمر کے سپاہیوں کے خلاف فولاد کی دیوار ثابت ہوئے۔

رسول اللہ ﷺ کے وصال کے بعد، صحابہ کرام رضوان اللہ علیہم، تابعین، تبع تابعین اور پھر اولیاء اُمت اور علماء کرام رحمہم اللہ نے اس مشن کو جاری رکھا۔ حقیقت یہ ہے کہ امن و آشتی، صلح و محبت، وحدت ملت اور تبلیغ و اشاعت اسلام میں جتنا حصہ اولیاء کرام کا ہے وہ اور کسی گروہ کا نہیں۔ ابن خلدون نے اپنے مشہور "مقدمہ" میں تصوف کے باب میں لکھا ہے کہ جس قدر دور نبوت اور دیار رسول ﷺ سے مکانی اور زمانی فاصلہ بڑھتا گیا اسی قدر اس ادارہ ولایت و تصوف کی

86497



تشو نما ہوتی گئی۔

یہ ایک تاریخی حقیقت ہے کہ اسلام تلوار سے نہیں بلکہ سیرت و کردار اور پیغام امن و محبت کے زور سے پھیلا ہے۔ اور اگر اس کا کوئی روشن اور بین ثبوت درکار ہے تو ہندوستان میں اسلام پھیلنے کی تاریخ کا مطالعہ کر لیجئے، آپ مطمئن ہو جائیں گے۔ برصغیر میں سب سے پہلے ۹۳ھ میں محمد بن قاسم کے ذریعے اسلام آیا اور جب محمد بن قاسم واپس گیا تو ہر چند کہ سندھ میں مسلمان موجود تھے لیکن سارے برصغیر میں اسلام کا کوئی خاص چرچا نہ ہو سکا تھا۔ پھر سلطان محمود غزنوی ہندوستان پر حملہ آور ہوا۔ اُس نے ہندوستان پر کئی حملے کئے۔ وہ بگولے کی طرح اٹھا اور آندھی کی طرح چھا گیا۔ لیکن اُس کی فتوحات کا اثر بھی زیادہ دیر تک ہندوستان پر نہیں رہ سکا۔

برصغیر میں اسلام کی تبلیغ کا سہرا تلوار کے سر نہیں بلکہ پُر امن کردار کے سر ہے۔ سب سے پہلے حضرت داتا گنج بخش، جویریؒ ہندوستان تشریف لائے اور ہزاروں بلکہ لاکھوں لوگوں کو اپنے کردار کی پختگی، سادگی اور پیغام محبت و امن سے حلقہ بگوش اسلام کیا۔ وہ کام جو سبکدوشی کے حملے نہ کر سکے، جس کی تکمیل محمود غزنوی جیسے بلند حوصلہ انسان کی شمشیر نہ کر سکی اُسے حضرت داتا صاحبؒ کے عمل کی جاذبیت، زبان کی شیرینی اور محبت کھلنے پانے تک پہنچا دیا۔ لاہور میں اگر اسلام پھیلا ہے تو اس مردِ درویش کے اوصاف جمیلہ کی وجہ سے پھیلا ہے جو اجنبی اور غریب الدیارتھے اور اپنے وطن سے سینکڑوں میل دور نامسانہ حالات میں حق کی شمع روشن کئے ہوئے تھے۔

ہوا ہے گو ٹنڈ و تیز لیکن چراغ اپنا جلا رہا ہے
 وہ مردِ درویش جس کو حق نے دیئے ہیں اندازِ خسروانہ

آج کی دُنیا میں بد امنی، انتشار، چینا جھپٹی، لوٹ کھسوٹ اور جبر و استحصاں پھیلا ہوا ہے۔ اس کی واحد وجہ یہ ہے کہ ہم خدا اور اُس کے رسول ﷺ کے اہم ترین حکم "ایثار" کو فراموش کر چکے ہیں۔ حضرت علیؓ، جمہوری کثف المحبوب میں تحریر فرماتے ہیں کہ:

"ایثار کی حقیقت یہ ہے کہ خود تکلیف اٹھالے، مگر اپنے ساتھی کو تکلیف نہ پہنچنے دے"

ایسے لوگوں کی اللہ تعالیٰ نے قرآن مجید میں تعریف فرمائی ہے۔ ارشادِ بانی

ہے:

"و یؤثرون علیٰ انفسہم ولو کان بہم
خاصة"

(القرآن، ۹:۵۹)

(اور وہ لوگ اپنے اوپر دوسروں کو ترجیح دیتے ہیں، خواہ وہ خود ضرورت مند ہوں)۔

نفسِ انسانی تمام فسادات اور بُرائیوں کا منبع ہے۔ جبکہ وہ مزکی اور مہذب نہ ہو۔ حضرت سید علیؓ، جمہوری داتا گنج بخشؒ ارشاد فرماتے ہیں:

"تمام عبادتوں کا راز اور مجاہدے کا کمال نفس کی مخالفت میں ہے۔ جب تک انسان نفس کی مخالفت نہ کرے اُسے وصل الی اللہ میسر نہیں آسکتا۔"

اسی لیے اللہ تعالیٰ نے قرآن کریم میں نفس کی مخالفت کرنے والے کی تعریف فرمائی ہے:

"واما من خاف مقام ربہ و نہی النفس عن
الہوی. فان الجنة ہی الماوی."

(القرآن، ۷۹:۷۰، ۳۱)

(اور جو روزِ حشر اپنے رب کے سامنے کھڑے ہونے سے ڈرا،
اور نفس کو اُس کی خواہشات سے روکا تو جنت اُس کا ٹھکانا
ہے۔)

اس سلسلے میں حضرت ہجویریؒ نے ایک حدیث نقل
کی ہے:

"یا داؤدُ عادِ نفسک فان ودی فی
عداوتہا".

یعنی اللہ تعالیٰ نے حضرت داؤد علیہ السلام سے فرمایا: "اے
داؤد! آپ اپنے نفس سے دشمنی کیجئے کیونکہ میری محبت
نفس کی عداوت میں مُضر ہے۔"

کشف المحجوب کو اگر بالاستیعاب دیکھا جائے تو استقرائی اور استخراجی طور پر
امن و استحکام کے لیے درج ذیل اصول اخذ ہوتے ہیں:

(۱) تقویٰ (۲) باہمی اتحاد (۳) باہمی تنازعہ سے اجتناب (۴) حربی وسائل کی فراہمی
(۵) کلمتہ اللہ بلند کرنے کے لیے جہاد (۶) جہاد میں ثابت قدمی (۷) صبر و
استقامت (۸) جانی و مالی ایثار (۹) باغیوں سے جہاد (۱۰) جاسوس کو مملکت سے
ہٹانا (۱۱) رہزنوں کی سرکوبی۔

کشف المحجوب میں تقریباً تین چوتھائی قرآن حکیم کی سورتوں سے دو سو
چونتیس آیات کریمہ استناداً لاتی گئی ہیں اور مذکورہ جملہ اصول انہیں آیات سے
مستنبط ہوتے ہیں۔

مخدوم الاولیاء حضرت سید علی ہجویریؒ کی ساری تعلیمات کا اور سارے فکر کا
خلاصہ اگر ایک لفظ میں بیان کیا جائے تو وہ لفظ "محبت" ہے۔ محبت خالق کے
ساتھ اور محبت مخلوق خدا کے ساتھ۔ اچھے، بُرے، کالے، گورے، عربی، عجمی،

پنجابی، سندھی، پٹھان، بلوچ سب کے ساتھ محبت، سب سے ہمدردی، سب سے غم گساری۔ آپ کی حیات طیبہ میں نفرت کا کہیں وجود نہیں۔ یہ طیبہ ہیں، مرض سے نفرت کرتے ہیں، مریض سے نفرت نہیں کرتے۔ نہ یہ کسی فرقہ واریت کا پرچار کرتے ہیں، نہ علاقائیت و صوبائیت کا۔ ہجویر کا یہ بادشاہ امن اور محبت کا نقیب ہے کیونکہ وہ رحمۃ للعالمین ﷺ کا سچا پیروکار ہے۔

ضرورت اس امر کی ہے کہ عوام کو شائستگی سکھائی جائے۔ قرآن و سنت کی تعلیم کو عام کیا جائے۔ فرقہ واریت کا زہر تیزی سے جسدِ قومی میں جو سرایت کر رہا ہے، اُس کا انسداد کیا جائے۔ اخوت، ہمدردی، محبت و بھائی چارہ، موائت و عمنگساری کے جذبات کو پروان چڑھایا جائے اور اُن تعلیمات کو عام کیا جائے جن کو عام کرنے کے لیے اس اللہ کے بندے نے اپنا گھر، اعزہ، اقرباء حتیٰ کہ اپنے آباء و اجداد کی قبریں بھی چھوڑ دیں۔

آج وطنِ عزیز پاکستان میں امن و امان اور سکون و اطمینان کے قیام کا واحد حل قومی وحدت اور ملی یک جہتی ہے۔ بزرگانِ دین کے ساتھ عقیدت یہ سبق دیتی ہے کہ ہم امتِ مسلمہ کے حوالے سے سارے عالم کو پیغام امن و محبت دیں اور یہ فراموش نہ کریں کہ ہم خیر الامم بنا کر بھیجے گئے ہیں۔ ہمیں اپنے فروعی اختلافات کو نظر انداز کر کے اعلیٰ مقاصد اور نصب العین کی بقا کے لیے کوشاں رہنا چاہیے۔ آج کے بہت ہی نازک دور میں ہمیں باہمی اتحاد، محبت اور یگانگت کی ضرورت ہے۔ یہی ہماری بقا اور سلامتی کے عناصر ہیں۔ اللہ پاک ہماری مدد فرمائیں! آمین!

پروفیسر غلام سرور رانا

حضرت امام اعظم ابو حنیفہ کی عظمت و بزرگی حضرت داتا گنج بخش کی نگاہ میں

مخدوم الاولیاء سلطان الاصفیاء امام العارفین، زبدۃ السالکین، حجة الکاملین، سند
الواصلین، مظہر العلوم النحویہ والجلیہ سینا حضرت شیخ ابوالحسن علی بن عثمان ہجویری
المعروف بہ حضرت داتا گنج بخشؒ اس قدسی گروہ کے سرخیل ہیں جن کی بدولت
ہمیں اکابر اُمت کے اقوال و اعمال تک رسائی میسر آتی ہے اور اکتساب خیر کی
ترغیب ہوتی ہے۔ ثلوب جلا پاتے ہیں اور تزکیہ نفس کی راہ آسان ہو جاتی ہے۔
ہمارا ایمان کامل ہے کہ امام رُسل بادی سبل حضرت محمد مصطفیٰ ﷺ کی سیرت
طیبہ آیات قرآنیہ کی تفسیر ہے۔ بعینہ عرفانے اُمت کے مبارک وجود حضرت
سید الانبیاء ﷺ کی شان اظہر کے آئینہ دار ہیں۔ ان کاملین و اکملین کے ارشادات و
فرمودات عالیہ حضور علیہ الصلوٰۃ والسلام کے اُسوۂ حسنہ کی جزئیات کے موضح ہیں۔
مشائخ کاملین کی ملفوظات نگارمی، فکر و نظر کی پاکیزگی کا ایک ایسا لائحہ عمل پیش
کرتی ہے جو اتباع رحمت عالم، نور مجسم سرور کائنات ﷺ کا مظہر و مؤید ہے۔
اُن کی صداقت گفتار اور حسن کردار کو دیکھ کر نگاہ بشران کے اقوال و اعمال کے
منبع و مصدر کی طرف گامزن ہوتی ہے۔ اور نتیجتاً حضور علیہ الصلوٰۃ والسلام کی کمال
محبت و اطاعت دلوں میں ایک لافانی جذبے سے ہمکنار کرتی ہے۔ ارشاد ربانی
ہے:

"والذین اجتبنوا الطاغوت ان یعبدوها

وانابو الی اللہ لہم البشری فبشر عبادی
الذین یستمعون القول فیتبعون احسنہ اولئک
الذین ہداهم اللہ و اولئک ہم اولوالالباب"
ترجمہ: اور جن لوگوں نے طاغوت کی عبادت سے اجتناب کیا
اور اللہ تعالیٰ کی طرف رجوع کیا۔ اُن کے لئے بشارت ہے۔
پس آپ میرے بندوں کو خوشخبری دیں جو کلام کو سنتے ہیں
پھر اس کی اچھی اچھی باتوں پر چلتے ہیں۔ جنہیں اللہ تعالیٰ نے
ہدایت دی اور یہی لوگ اہل عقل ہیں۔

حضرت مخدوم علی ہجویریؒ نے ایسے ماحول میں جنم لیا جہاں رشد و ہدایت،
بند و نصح اور تبلیغ اسلام کا دور دورہ تھا۔ ظاہر و باطن کی پاکیزگی اور ٹھنسا اس خاندان
کا طرہ امتیاز تھا۔ اس خانوادے کو اللہ جل مجدہ اور رسالت ماب ﷺ سے صحیح
معنوں میں وابستگی اور شریعت مطہرہ کی اتباع کامل طور پر نصیب تھی۔ اس دور
میں فقہا، محدثین، مفسرین، اہل زہد و تقویٰ اور داعیان توحید و رسالت بھی پیدا
ہوئے۔ آپ کی تربیت اسی نور و عرفان کی فضا میں ہوئی۔ بچپن ہی سے رُوح کا
رحمان عبادت الہی اور تقویٰ و پرہیزگاری کی طرف تھا۔ شروع سے ہی ذہن پاکیزہ
مزانج اور طبیعت قبول انعام کا مرقع تھی۔ آپ کو علم تفسیر، علم حدیث، علم فقہ،
تاریخ، تصوف، منطق، فلسفہ، علم ادیان، کلام، عربی زبان و ادب اور مختلف علوم و
فنون پر خاصی مہارت اور عبور حاصل ہے کہ کشف المحجوب شریف کا مطالعہ کرنے
والا آپ کی علمی عظمتوں کا اعتراف کے بغیر نہیں رہ سکتا کیونکہ آپ فقید المثال
اور نامور محقق ہیں۔ اور آپ کی زبان مبارک کا ایک ایک لفظ گنجینہ حکمت و معرفت
ہے اور ملت اسلامیہ کے روحانی و باطنی فروغ کے لئے اور طالبان حق و صداقت اور
تشنگان چشمہ معرفت کے لئے خزانہ رشد و ہدایت ہے۔ آپ کی شاہکار محققانہ

تصنیف منیف کے علمی مباحث میں آپ کی نگاہ میں حضرت امام اعظم ابو حنیفہؒ کا جو مقام، بزرگی و عظمت ہے۔ اُسے سامعین کرام کی خدمتِ اقدس میں پیش کرنے کی سعادت حاصل کر رہا ہوں۔

امام الاولیاء سلطان العارفین، سند الواصلین تارف کامل سید ابوالحسن علی بن عثمان ہجویریؒ حنفی المذہب تھے۔ سیدنا حضرت امام اعظم ابو حنیفہؒ سے خصوصی عقیدت تھی۔ اسی لئے آپ نے امام عالی مقام کا نام نامی و اسم گرامی نہایت ہی عزت و تکریم سے اس طرح رقم فرمایا ہے:

"امام اماں اور مقتدا می سُنیاں شرف فقہاء و عزت علماء ابو حنیفہ

بن نعمان بن ثابت الخزاز (۱)

کیوں نہ ہو سیدنا امام اعظم ابو حنیفہ نعمان بن ثابتؒ امام الاممہ، سراج الاممہ، رئیس الفقہاء والجمہدین سید الاولیاء بشر مشطی، دنا مرتے القصہ مختصر نبوت اور صحابیت کے بعد کسی انسان میں جس حد تک فضائل و محاسن ہو سکتے ہیں آپ اُن تمام اوصاف حمیدہ کے جامع اور عظیم رہنما تھے۔ آپ کی ولادت با سعادت کوفہ عراق میں ۸۰ ہجری کو ہوئی اور وصال صد مظل بغداد شریف (عراق) میں ۱۵۰ ہجری کو ہوا۔ (۲)

امام ارباب طریقت، پیشوائے اہل حقیقت، واقف رموز شریعت حضرت شیخ علی ہجویریؒ نے سیرو فی الارض کے ارشاد ربانی کے مطابق عمر عزیز کا بیشتر حصہ سیر و سیاحت میں بسر کیا۔ حضور داتا گنج بخشؒ حریم شریفین کی زیارت کے لئے مکہ مکرمہ کی جانب عازم سفر ہوئے اور پھر روضۃ الرسول مقبول ﷺ پر حاضری کی سعادت حاصل کی۔ آپ فرماتے ہیں کہ دمشق میں حضرت بابل حبشی مؤذن رسول اکرم ﷺ کے روضہ اقدس پر چاہ کشی کے دوران ایک روز آپ کے مزار اقدس کے سرہانے سو گیا۔ عالم خواب میں دیکھتا ہوں کہ مکہ معظمہ میں حاضر ہوں

اور حضور پر نور شافع یوم النشور سرکارِ دو عالم ﷺ باب بنی شیبہ سے اندر تشریف لارہے ہیں۔ جس طرح کوئی ازراہ شفقت کسی بچے کو اپنی گود میں لئے ہوئے ہو۔ اسی طرح حضور نبی کریم ﷺ کی آغوش مبارک میں ایک سفید ریش بزرگ ہیں۔ اور آپ انہیں اس طرح اٹھائے ہوئے ہیں جس طرح کوئی شخص ازراہ شفقت کسی بچے کو آغوش میں اٹھائے ہوئے ہو۔ میں نے فوراً آپ کے پائے اقدس پر بوسہ دیا۔ دل میں گمان پیدا ہوا کہ یہ کون سی ہستی ہے۔ حضور فخرِ دو عالم نور مجسم ﷺ نے فرمایا کہ یہ شخص تیرا اور تیری قوم کا امام ابو حنیفہ ہے۔ اس مقام پر حضرت داتا گنج بخشؒ نے جس عظیم الشان حقیقت کا استنباط فرمایا ہے۔ وہ حیرت انگیز اور قابل تحسین ہے۔ آپ فرماتے ہیں کہ امام اعظم ابو حنیفہؒ کو آغوش رسالت ماب ﷺ میں دیکھ کر میں نے یہ نتیجہ نکالا کہ آپ اپنی صفات بشریہ سے فانی ہو کر حضور سرورِ دو عالم ﷺ کی صفات میں باقی ہو چکے ہیں۔ جب پیغمبر ﷺ سے کسی خطا کا صدور ممکن نہیں تو جو آنحضرت ﷺ میں اپنے آپ کو فنا کر چکا ہو اس سے بھی خطا کا صدور ممکن نہیں۔ یہ ایک لطیف رمز ہے۔ لہذا مسائل فقر میں آپ کی اقتدا ناگزیر ہے۔ اس کے بعد فرمایا کہ اُس مشاہدے کے بعد میری روح کے رگ و پے میں حضرت امام اعظم ابو حنیفہؒ کی اقتدا کا جذبہ قومی پیدا ہو گیا۔ کیونکہ آپ نے کتاب و سنت کی روشنی میں جو مسائل اخذ کئے ہیں وہ حق و صواب ہیں۔ (۳)

حضورت داتا گنج بخشؒ فرماتے ہیں کہ حضرت امام ابو حنیفہؒ عبادت و مجاہدات میں انتہائی ثابت قدم اور راہِ طریقت میں بہت بڑی شان کے مالک تھے۔ شروع شروع میں آپ نے گوشہ نشینی کا ارادہ کر کے مخلوق سے علیحدگی اختیار کر لی۔ چونکہ آپ نے اپنے دل کو جاہ و مرتبے کی خواہش سے آزاد کر لیا تھا۔ اس لئے لوگوں سے مکمل قطع تعلق کر کے اپنے آپ کو خالصتاً اللہ جل مجدہ کے لئے وقف کر دینے پر تیار ہو گئے۔ ایک رات عالم خواب میں دیکھا کہ آنحضرت ﷺ کی

ثُربت مبارک سے استخوان جمع کر رہے ہیں اور بعض کو بعض سے علیحدہ بھی کر رہے ہیں۔ خوف اور ہیبت کے عالم میں بیدار ہو گئے اور محمد بن سیرین (مستوفی ۱۱۰ ہجری) کے ایک مصاحب سے اس کی تعبیر پوچھی۔ انہوں نے فرمایا کہ آپ حضور سرور دو عالم ﷺ کے علم اور سنت کی حفاظت میں اس درجہ پر فائز الہرام ہوں گے کہ صحیح کو غلط سے جدا کر دو گے۔ اسی طرح پھر عالم رویاء میں فخر دو عالم نور مجسم ﷺ کی زیارت سے مشرف ہوئے۔ تو آپ نے فرمایا:

ابو حنیفہ! تمہیں اللہ رب العزت نے میری سنت کو زندہ

کرنے کے لئے تولد فرمایا ہے۔ گوشہ نشینی کا ارادہ ترک کر دو۔

آپ کئی مشائخ کرام و عظام کے استاذ تھے چنانچہ ابراہیم ادھم فضل بن عیاض داؤد ظانی اور بشر حافی وغیرہ رضوان اللہ علیہم اجمعین نے آپ سے ہی کسب فیض کیا۔ ان کے علاوہ آپ کے تلامذہ میں کئی اور نامور ہستیاں ہیں۔ (۴)

حضرت امام اعظم بلاشبہ حضور اکرم ﷺ کا زندہ و تابندہ معجزہ اور حضرت علی مرتضیٰ شیر خدا کرم اللہ وجہہ کی کرامت تھے۔ اُمت مسلمہ پر آپ کا یہ احسانِ عظیم رہتی دنیا تک باقی رہے گا جو آپ نے فقہ فی الدین کے تعلق سے کیا ہے۔

کہا جاتا ہے کہ حضرت امام ابو حنیفہ نے اپنی کتابوں میں ستر ہزار سے زیادہ حدیثیں پیش کی ہیں اور چالیس ہزار احادیث مبارکہ سے آثار صحابہ کا انتخاب کیا ہے۔ نیز تراسی ہزار مسائل بیان کئے ہیں جن میں سے اڑتیس ہزار عبادات کے باقی معاملات کے مسائل ہیں (۵)

بخاری اور مسلم نے حضرت ابو ہریرہ سے طبرانی نے حضرت ابن مسعود سے، ابو نعیم شیرازی نے قیس بن ثابت بن عبادہ سے کیا خوب روایت کی ہے۔

لَوْ كَانَ الْإِيمَانُ عِنْدَ الثَّرِيَا لَتَنَادَتْهُ رِجَالٌ مِّنْ

ابناء فارس و فی روایۃ البخاری و مسلم
والذی نفسی بیدہ لو ان الدین معلقاً بالثریا
لتناولہ رجلٌ من فارس (مرقاة شرح
مشکوٰہ، ص ۲۸۷)

ترجمہ: یعنی اگر ایمان ثریا کے پاس ہوتا تو فارسی اولاد میں سے
بعض لوگ وہاں سے حاصل کر لیتے اور بخاری و مسلم کی روایت
کے مطابق قسم ہے اس کی جس کے قبضہ قدرت میں میری
جان ہے۔ اگر دین ثریا میں لٹکا ہوا ہوتا تو فارس کا ایک شخص
اس کو وہاں سے حاصل کر لیتا۔ یہ فارسی النسل حضرت امام
اعظم ابو حنیفہؒ میں کسی نے کیا خوب نذرانہ عقیدت پیش کیا
ہے (۶)

اعد ذکر نعمان لنا ان ذکرہ
هو المسک ما کررتہ يتضرع

تدوین قانون اسلامی کا آغاز عظمت اور کرامت کا وہ نورانی تاج ہے جو امام
اعظم کے لقب کی صورت میں امام الائمہ حضرت امام ابو حنیفہ قدس سرہ کے قرق
مبارک پر زینت افروز ہوا۔ منعم حقیقی جل مجدہ نے اپنی شانِ فیاضی سے آپ کو
بے مثال قابلیت، فہم و ذکا، بے نظیر حافظہ، فصاحت و بلاغت، سروری قلم و
لسان، شہبازی زبان و بیان کی اعلیٰ صلاحیتوں سے نوازا تھا۔ دینی علوم میں آپ کی
مسلمہ مہارت تو خیر حقیقت ثابت ہے۔ لیکن استنباط مسائل اور تفریعات شرعیہ
میں آپ کو وہ تبحر حاصل تھا کہ محدثین اور فقہاء اپنے اشکالات کے جواب حاصل
کرنے کے لئے اس منبعِ علم و حکمت بارگاہِ دانش کے محتاج رہتے تھے۔ چنانچہ
حضرت امام شافعی نے فرمایا:

من لم ينظر في كتب ابي حنيفة لا يتبحر
في الفقه.

یعنی جو حضرت سیدنا امام ابو حنیفہ کی تصانیف پر نظر نہیں
رکھتا وہ فقہ میں تبحر حاصل نہیں کر سکتا۔

اسی طرح حضرت امام شافعی جب کبھی حضرت سیدنا امام اعظمؒ کے کمالات
عالیہ کے اظہار کا ارادہ فرماتے تو جذبات کے عالم میں پکار اُٹھتے:

من اراد ان يعرف الفقه فليلزم ابا حنيفة و
اصحابه فان الناس كلهم عيال عليه في
الفقه

جو چاہے کہ فقہ کی معرفت حاصل کرے۔ اس کو چاہیے کہ
حضرت ابو حنیفہؒ اور آپ کے تلامذہ کی صحبت کو لازم کرے۔
اس لئے کہ سب لوگ فقہ میں ان کے محتاج ہیں۔ (۷)
آپ نے امت مسلمہ کی منفعت میں تمام زندگی بسر کر دی۔

In reality the Solid body of recognised Hadith which forms the basis of Muslim Law can be found in the decisions of Abu Hanifa and the later Imams. If there are differences of opinion on any important point, it is almost always, where that difference already existed among the Companions. What is remarkable about Muslim Law based on the Quran and Sunnah and presented by Abu Hanifa, for instance is not the differences in detail, but the extra - ordinary agreement in its main structure, which proves that there was an

agreed corpus Sunnah, which was common to both Schools of thought. It is a common fallacy to speak of the accepted books of traditions such as Bukhari, Muslim Tirmizi etc. as if they themselves constitute the Service of Islamic Fiqh. They are certainly adduced as authorities in later judicial Controversy, but it is often forgotten that the whole fabric of Fiqh was erected before these famous traditionists were even born. Abu Hanifa himself was born in 80 AH, when some of the other companions of the Prophet (Peace be upon him!) were still alive, and he was the Pupil of Some of the famous Tabe particularly Ata bin Abi Rabah in Mecca. The body of traditions used by Abu Hanifa were fresh from the Tabe. These traditions are present in the later Collections used by Abu Hanifa. Actually he served his whole life for the welfare of Muslim Ummah.

حضرت مجدد ملت ثانی شیخ احمد سرہندیؒ کی جلالت علمی سے کے انکار ہو سکتا ہے۔ مگر یہ وہ نور علم و فضل کے آپ حنفی المذہب ہیں اور سیدنا سراج امت امام غنیمت ہوا طریقہ کی تکلیف پر آپ کو ناز اور فخر ہے۔ حضرت مجدد علیہ الرحمہ مکتوبات شریعت میں فرماتے ہیں (۹)۔

۱۔ از علو شان امام بزرگ ترین میں بزرگواران امام اجل پیشوائے اکمل ابو حنیفہؒ چہ نوید کے اعلم و ادرع و الکفائے مجتہدین است چہ شافعی و مالک چہ احمد بن حنبل، امام

شافعی می فرماید

الفقہاء و کلہم عیال ابی حنیفہ (مبداء و معارض ص ۵۵)

۲- معلوم شد کہ کمالات ولایت راجحاً بوقت بفقہ شافعی است و کمالات نبوت را مناسبت بفقہ حنفی اگر فرضاً دریں اُمت پیغمبرے مبعوث می شد موافق حنفی عمل می کرد (مکتوب دفتر اول ص ۸۲)

ترجمہ:- بزرگ آئمہ کے بزرگ امام اجل پیشوائے اکمل امام ابو حنیفہؒ کے عظیم الشان مرتبے کے بارے میں بجلال میں کیا لکھوں جبکہ مجتہدین سے زیادہ علم والے اور زیادہ درع و تقویٰ والے ہیں خواہ وہ امام شافعی و مالک ہوں یا امام احمد بن حنبل۔ امام شافعی فرماتے ہیں کہ فقہا ابو حنیفہ کے عیال ہیں (۱۰)

حضرت امام اعظم ابو حنیفہ کو حنیٰ پر نیرنگاری اور تقویٰ کی برکت اور سنت کی متابعت کی دولت سے اجتناد اور استنباط کے نہایت بلند درجہ پر پہنچ چکے ہیں کہ دوسرے لوگ اس کے سمجھنے سے بھی قاصر ہیں اور دقت معافی کی وجہ سے ان کے اجتہادات کو کتاب و سنت کے مخالف سمجھتے ہیں اور ان کو اور ان کے صحابہ کو "اصحاب الرائے" کہتے ہیں۔ یہ سب کچھ ان کے علم اور درایت کی حقیقت اور ان کے فہم پر مظہر ہونے کی وجہ ہے۔

بلا تعصب و تکلف یہ کہا جاسکتا ہے کہ مذہب اسلام کی نورانیت کشفی طور پر دریائے عظیم کی مانند ہے اور باقی تمام مذاہب و ادیان اس کے مقابلے میں حوض اور چھوٹی نہروں کی مانند ہیں۔ اور ظاہری طور پر بھی اہل رسوم کی الشریعت امام اعظم ابو حنیفہ کے مذہب کی مقلد ہے۔ اور یہ مذہب کثرت متبعین کے باوجود اصل اور فروع میں دوسرے مذاہب عالم سے مستحکم ہے اور استنباط میں ایک ناک طریق کا حامل ہے۔ اور یہی دلیل اس کی حنائیت کا منہ بولنا ثبوت ہے۔ (۱۲)

۳- معلوم ہوا کہ کمالات ولایت کو فقہ شافعی سے اور کمالات نبوت کو فقہ حنفی سے

مناسبت ہے۔ اگر بالفرض اس اُمت میں کوئی پیغمبر مبعوث ہوتا تو وہ فقہ حنفی کے مطابق عمل کرتا۔

اسی طرح مبداء و معارض صفحہ ۵۵ پر خواجہ محمد پارسا قدس سرہ فرماتے ہیں۔
خواجہ محمد پارسا قدس سرہ در فصول ستہ میفرماید: ہمچنین بزرگی ایشان را کافی است کہ پیغمبر والوالعزم بمدنہب او عمل نماید صد بزرگی دیگر را باین بزرگی حدیل نمی لوان یافت۔ (۱۱)

ترجمہ: خواجہ محمد پارسا قدس سرہ فصول ستہ میں فرماتے ہیں۔ اور امام ابو حنیفہ کے لئے یہی بزرگی کافی ہے کہ ایک اولوالعزم پیغمبران کے مذہب کے مطابق عمل کرے۔ اس طرح امام الاولیاء سراج اہل تقویٰ حضرت علی بن عثمان ہجویری المعروف بہ داتا گنج بخشؒ بھی امام اعظم ابو حنیفہؒ کے مقلد ہیں اور ہمیشہ کشف المحجوب شریف میں امام اعظم کا ذکر نہایت ہی عزت و احترام سے کیا ہے۔ (۱۳)

حضرت شیخ عبدالحق محدث دہلویؒ کے فرمان اقدس کے مطابق بعض لوگ گمان کرتے ہیں کہ امام شافعی کا مذہب موافق حدیث کے ہے اور اُن کے مذہب میں حدیث کی پیروی زیادہ ہے۔ اور امام اعظم ابو حنیفہؒ کے مذہب کا مدار اسے اور اجتہاد پر ہے۔ سو یہ کلام محض غلط اور صریحاً نادانی ہے۔ کیونکہ قرآن مجید فرقان حمید، احادیث رسول مقبول ﷺ اور اقوال صحابہ کبار کا جاننا اور یاد رکھنا اجتہاد میں شرط ہے۔ اور بغیر اس کے اجتہاد نہیں ہو سکتا۔ پس جس صورت میں امام ابو حنیفہؒ کا اجتہاد تمام مجتہدین کے اجتہاد پر مقدم اور سابق اور بہت علماء کرام و مجتہدین کے نزدیک ثابت اور تمام اُمت مسلمہ کا مقبول ہے تو پھر اس گمان فاسد کا کوئی محل نہیں (۱۳)

حضرت شاہ ولی اللہ محدث دہلویؒ فرماتے ہیں کہ مجھے آقائے نامدار مدنی

تاجدار ﷺ نے بتلایا کہ مذہب حنفی میں ایک بہترین طریقہ ہے اور وہ بہت موافق ہے۔ اس طریقہ مسنونہ کے جو کہ مدون کیا گیا۔ بخاری اور اس کے اصحاب کے زمانہ میں (۱۵)۔

امام احمد رضا بریلویؒ فرماتے ہیں:

امام اعظم ابو حنیفہؒ و امام ابو یوسف سردارانِ اہل کثف و مشاہدہ ہیں۔

شافعی، مالک، احمد امام حنیف

چار باغِ امامت پہ لاکھوں سلام

”کل من علیہا فان“ کے مصداق امام اعظم ابو حنیفہؒ اس دار فانی سے کوچ فرما گئے۔ لیکن اس عالم فانی سے رخصت ہوتے وقت کونین کی سب سے بڑی دولت اپنے گھر میں چھوڑ گئے یعنی اُن کی ذاتی ملکیت میں سے:

”نہ پایا لوگوں نے امام ابو حنیفہؒ کے گھر کچھ سوائے قرآن مجید

فرقان حمید کے ایک نسخہ کے“ (۱۷)

مورخ خلیب کے بقول دفن کے بعد بھی بیس یوم تک لوگ آپ کی نماز جنازہ پڑھتے رہے۔ جس سے ظاہر ہے کہ خواص و عوام میں آپ کی کتنی مقبولیت تھی (۱۸)

علامہ شیخ شہاب الدین احمد بن حجر مکی (المستوفی ۹۷۳ ہجری) اپنی کتاب ”الخصیرات الحسان“ کی فصل پنتیس میں رقمطراز ہیں کہ

”ہمیشہ سے علماء اور اہل حاجت کا یہ طریقہ رہا کہ وہ امام اعظم

ابو حنیفہؒ کی قبر مبارک کی زیارت کرتے اور اُن کے وسیلے سے

حاجت روائی چاہتے اور اس ذریعہ سے کامیابی کا اعتقاد رکھتے اور

منہ مانگی مراد پاتے ہیں۔

امام شافعی جب بغداد شریف میں فروکش تھے۔ فرمایا کرتے تھے کہ میں امام

اعظم ابو حنیفہؒ سے برکت حاصل کرتا ہوں اور آپ کی قبر کی زیارت کرتا ہوں اور جب مجھے حاجت پیش آتی ہے تو میں دو رکعت نماز پڑھ کر آپ کی قبر مبارک کے پاس جا کر اللہ جل مجدہ سے دُعا کرتا ہوں تو میری حاجت فوراً پوری ہو جاتی ہے۔

حضرت امام شافعیؒ کے علم اور تقویٰ کے کیا کہنے ہیں۔ سبحان اللہ (۱۹)
حضرت امام اعظم ابو حنیفہؒ نے ہارگاہ رسالت ماب اللہ ﷺ میں جو نذرانہ عقیدت پیش کیا ہے۔ اس سے آپ کے عقیدہ کے مطابق سید عالم ﷺ کے مانگ و مختار نور مجسم حاجت روا، مشکل کشا، حاضر و ناظر، باعث تخلیق ارض و سماء، سید انبیاء شافع روز جزا اور تمام مخلوقات کے آقا و مولیٰ اور لجاؤ و ماویٰ ہونے کی واضح دلیل ہے۔ اس قصیدہ پاک کے ترین اشعار ہیں۔ مولانا عبدالقیوم حقانی فاضل دیوبند مدرسہ دارالعلوم حقانیہ اکوڑہ خشک (صوبہ سرحد) نے اپنی کتاب "امام اعظم ابو حنیفہ کے حیرت انگیز واقعات" کے صفحہ جات ۸۳، ۸۴ پر اس قصیدہ مبارک کے سورہ اشعار نقل فرمائے ہیں اور ترجمہ بھی پیش کیا ہے۔ اس کتاب کا پیش لفظ مولانا سمیع الحق اکوڑہ خشک پشاور نے تحریر فرمایا ہے (۲۰)

حضرت امام اعظم ابو حنیفہؒ کے مزار مبارک کی جگہ کو آج بھی "الاعظمیہ" کے نام سے پکارا جاتا ہے۔ (۲۱)

حضرت امام اعظم ابو حنیفہؒ کی مسجد شریعت میں آج بھی اذان کے بعد صلوٰۃ و سلام پڑھا جاتا ہے۔ (۲۲)

بیان کیا جاتا ہے کہ ابو جعفر منصور کے زمانے میں امام اعظم ابو حنیفہؒ ثقیان ثوری، مسعر بن کرام اور شریح رضوان اللہ علیہم اجمعین جو جید اور نامور علماء تھے کو قاضی مقرر کرنے کی تجویز پیش ہوئی۔ چاروں کو بادشاہ کے دربار میں طلب کیا گیا۔ جب چاروں حضرات رونہ ہوئے تو حضرت امام ابو حنیفہؒ نے فرمایا۔ میں چلتے چلتے تم میں سے ہر ایک کے بارے میں اپنی فراست سے بتاتا ہوں کہ وہ کیا کرے گا؟

ما بعد فرمایا کہ میں تو کسی حیلہ سے اپنے آپ کو عمدہ قضا سے بچا لوں گا۔ سفیان بھاگ جائیں گے۔ مسر اپنے آپ کو دیوانہ ظاہر کر دیں گے اور شریح عمدہ قضا قبول فرمائیں گے۔ چنانچہ حضرت سفیان راستے سے بھاگ گے۔ باقی تینوں حضرات منصور کے دربار پہنچے۔ اس نے پہلے پہل حضرت امام ابو حنیفہؒ سے عمدہ قضا قبول کرنے کے لئے کہا۔ آپ نے فرمایا: میں عربی النسل نہیں ہوں۔ میرا تعلق ان کے غلاموں کے خاندان سے ہے۔ دوسرے میں اس منصب کے لائق نہیں۔ اگر یہ بات درست ہے تو نااہل کو یہ عمدہ نہیں دیا جاسکتا۔ اگر یہ جھوٹ ہے تو جھوٹا اس قابل نہیں کہ مسلمانوں کا قاضی بنے۔ اس طرح حضرت امام ابو حنیفہؒ بچ گئے۔ جب مسر آگے بڑھے تو انہوں نے بادشاہ کا ہاتھ پکڑ لیا اور اس کا حال احوال پوچھنے لگ گئے۔ بادشاہ نے کہا اسے باہر نکال دو۔ یہ تو دیوانہ ہے۔ پھر بادشاہ نے شریح سے کہا: تم یہ عمدہ سنبھال لو۔ اس نے کہا میرا دماغ کمزور ہے۔ اس پر منصور نے کہا کہ مقومی ادویات اور مناسب مشروبات وغیرہ سے اپنا علاج کرو۔ تمہارا دماغ طاقتور ہو جائے گا۔ چنانچہ قضا کا عمدہ ان کے سپرد ہو گیا (۲۳)۔

یہ واقعہ جس کا ذکر حضور داتا گنج بخشؒ نے اپنی تصنیف منیث کشف المحجوب جسے تصوف میں آئین کی حیثیت حاصل ہے میں کیا ہے۔ فرمایا: یہ واقعہ صحت و سلامت پر قومی دلیل ہے۔ کیونکہ ان تینوں جید علماء نے حیلہ کر کے خلق خدا سے اپنی جان چھڑائی۔ لیکن آج کے دور کے اکثر علماء خواہش نفس کے پیروکار اور راہ حق سے دُور ہیں۔ ان کے لئے امراء کے گھر قبلہ کی مانند ہیں۔ ویسے بھی درج بالا واقعہ سے آپ کا کمال و صورت میں ظاہر ہے۔ ایک تو آپ کی پیش گوئی کی صداقت دوسرے اپنے آپ کو صحت و سلامتی پر اتنا قائم رکھا کہ جاہ و اعزاز خلقت کی پرواہ نہ کی۔ (۲۳)

سیدنا امام اعظم ابو حنیفہؒ فرماتے ہیں کہ جب نوفل بن حیانؒ کا انتقال پر مدلل

ہوا تو میں نے خواب میں دیکھا کہ قیامت ہے اور مخلوق حساب و کتاب کے مقام پر ہے۔ میں نے دیکھا کہ حضور سید یوم النشور ﷺ حوض کوثر کے کنارے جلوہ افروز ہیں اور آپ کے پاس بہت سے مشائخ کرام کھڑے ہیں۔ انہی میں ایک معمر بزرگ ہیں جو نہایت ہی خوبصورت اور جن کے سر کے بال سفید ہیں۔ انہوں نے اپنا رخسار مبارک حضور ﷺ کے رخ انور پر رکھا ہوا ہے۔ اور ان کے برابر حضرت نوفل بن حیان کھڑے ہیں۔ انہوں نے مجھے دیکھتے ہی سلام عرض کیا۔ میں نے انہیں عرض کیا کہ مجھے پانی دیجئے۔ وہ فرمانے لگے کہ میں حضور تاجدار مدنی ﷺ سے اجازت حاصل کر لوں۔ آپ ﷺ نے انگلی مبارک سے پانی دینے کا اشارہ فرمایا۔ میں نے پانی پیا اور اپنے ساتھیوں کو بھی پلایا۔ مگر پیالہ سے پانی کم نہ ہوا۔ میں نے حضرت نوفل بن حیان سے عرض کیا کہ یہ بزرگ سفید بالوں والے جو حضور سرور دو عالم ﷺ کے دائیں جانب کھڑے ہیں۔ کون ہیں؟ تو فرمایا یہ حضرت ابراہیم خلیل اللہ علی نبینا وعلیہ الصلوٰۃ والسلام ہیں۔ اور حضور پر نور شافع یوم النشور ﷺ کے بائیں جانب جو کھڑے ہیں وہ حضرت سیدنا صدیق اکبر ہیں۔ اس طرح میں دریافت کرتا رہا اور اپنی انگلیوں پر گنتا رہا۔ حتیٰ کہ سولہ بزرگ ہستیوں کو میں نے گنا۔ جب نیند سے بیدار ہوا تو سولہ گرہ کی گنتی پر انگلی تھی۔ (۲۵)

غرض کہ حضرت امام ابو حنیفہؒ کی پارسائی، تقویٰ، بزرگی اور عظمت اس کثرت سے مناقب ہیں کہ کشف المحجوب شریف جسے تصوف میں سنگِ میل کی حیثیت حاصل ہے اُن کی مشتمل نہیں ہو سکتی۔ (۲۶)

مسائل کے استنباط اور استخراج کے سلسلہ میں حضرت امام اعظم ابو حنیفہؒ کے سات اساسی اصول ہیں۔ ۱۔ قرآن مجید فرقان حمید ۲۔ رسول اکرم ﷺ کے اقوال و افعال و تقریرات ۳۔ حضرات صحابہؓ کا عمل اور اُن کے فتاویٰ ۴۔ اجماع

یعنی اہل علم کا کسی دور میں کسی مسئلہ پر اتفاق کر لینا۔ ۵۔ قیاس یعنی کسی ایسے مسئلہ کا حکم جس کا بیان نہیں آیا ہے۔ کسی ایسے مسئلہ سے نکالنا جس کا حکم معلوم ہو۔ ۶۔ استحسان۔ علماء کرام نے فرمایا ہے قیاس کی ایک قسم جلی اور واضح ہے اور اس کا اثر ضعیف ہوتا ہے۔ اور دوسری قسم خفی اور غیر واضح ہے۔ لیکن اس کا اثر قوی ہوتا ہے۔ پہلی قسم کو قیاس کہتے ہیں اور دوسری قسم کو استحسان۔ ۷۔ وہ مروج طریقہ جس پر بندگان خدا کا تعامل ہو۔ (۲۷)

حضرت امام اعظم ابو حنیفہؒ سے یہ بات متعدد طریقوں سے کثرت کے ساتھ ثابت ہے کہ آپ پہلے قرآن مجید سے لیتے ہیں۔ اگر قرآن مجید میں حکم نہیں ملتا تو سنت نبی اکرم ﷺ سے لیتے ہیں اور سنت رسول مقبول ﷺ میں نہ ملا تو حضرات صحابہ کا قول لیتے ہیں اور اس قول کو لیتے ہیں جو قرآن مجید اور سنت رسول مقبول ﷺ کے زیادہ قریب ہو۔ اور اگر صحابہ کرام کا قول نہیں ملتا تو آپ تابعین کے قول کے پابند نہیں رہتے۔ بلکہ آپ بھی اجتہاد کرتے ہیں۔ جیسا کہ تابعین نے اجتہاد کیا ہے۔ (۲۸)

حضرات ائمہ دین کے درجات اللہ تعالیٰ بڑھائے۔ ان حضرات نے جان سے، تن سے، مال سے دینِ مبین کی خدمت کی ہے۔ ان کے پیش نظر ارشاد نبی اکرم ﷺ "یسروا ولا تعسروا تھا" آسان بناؤ، مشکل نہ بناؤ۔ لہذا ان حضرات نے سہولت کی راہیں کھولیں اور ان حضرات کے اختلاف سے امت مسلمہ کو یہ فائدہ پہنچا کہ رحمت کی راہیں کھلیں حضرت عطارؒ نے اپنے پسند نامہ میں کیا خوب کہا ہے۔

آں	امامانے	کہ	کردند	اجتہاد
رحمت	حق	بر	روان	جملہ
بو	حنیفہ	بُد	امام	باصفا

مصطفیٰ	آستان	چراغ	آل
لو	جان	حق	باد
او	شاگردان	ارواح	شاد
شده	قاضی	یوسف	صاحبش
شده	راضی	ذوالمنن	مرد

آخر میں ارباب بست و کشاد محکمہ اوقاف پنجاب کا ممنون و متشکر ہوں کہ انہوں نے مجلس مذاکرہ میں مجھے موقع فراہم کیا تاکہ حضرت داتا گنج بخشؒ کی نگاہ میں حضرت امام اعظم ابو حنیفہؒ کی عظمت و بزرگی کے بارے میں کشف المحجوب شریف کی روشنی میں اپنے خیالات کا اظہار کر سکوں۔ کیونکہ اس تصنیف منیف کو تصوف اور صوفیوں میں آئین کی حیثیت حاصل ہے۔

Sufism is the latest easiest, simplest, quickest and the most successful of all mystical systems in the world. It advocates full participations in the worldly affairs unlike other mystical disciplines which are characterised by world renunciation and asceticism.

حضرت داتا گنج بخشؒ کے دریائے فیض کو دیکھ کر بے ساختہ زبان پر یہ الفاظ جاری ہو جاتے ہیں اور ابد الابد تک جاری رہیں گے۔

اولیاء	جمہ	قطب	فر	آدم	عالم	شاہ
مصطفیٰ	خاص	فرزند	نہ	نسب	علی	سید
مرقسی	پاک	نور	احمد	اسرار	حق	سیر
مرحبا	مرحباؤ	مرحباؤ	مرحباؤ	مرحباؤ	مرحباؤ	مرحباؤ

ماخذ و مراجع

۱- علی بن عثمان الصبوری: کشف المحجوب اردو ترجمہ سید محمد احمد قادری لاہور

۱۹۹۲ء، ص ۱۶، ۱۷

۲- امام اعظم ابو حنیفہ (سوانح بے بہائے) شاہ ابوالحسن زید فاروقی دہلی ۱۹۹۰ء

ص ۳۸

۳- کشف المحجوب اردو ترجمہ محمد الطاف نیروزی لاہور ۱۹۹۲ء تلخیص ص ۱۹۰، ۱۹۱-

۴- ابوالحسن سید علی، صبوری کشف المحجوب اردو ترجمہ سید محمد فاروق قادری لاہور

۱۹۸۹ء، ص ۲۲

۵- فیض الرسول اپریل مئی ۱۹۹۰ء بحوالہ الجواہر المفیہ جلد ۲ ص ۳۷۲

۶- شاد ابوالحسن زید فاروقی امام اعظم ابو حنیفہ (سوانح بے بہائے) دہلی ۱۹۹۰ء، ص ۱۹

۷- مناقب الامام اعظم للموفق ۶۶/۲

۸- The Sufi Path (Series) Book "7" Lahore

Pages "20 - 21"

۹- حضرت داتا گنج بخش حیات و تعلیمات لاہور ۱۹۸۲ء، ص ۱۱

۱۰- حضرت داتا گنج بخش حیات و تعلیمات لاہور ۱۹۸۲ء، ص ۱۲ یا مکتوبات شریف

حضرت امام ربانی مجدد الف ثانی دفتر دوم ص ۵۵ کراچی

۱۱- حضرت داتا گنج بخش حیات و تعلیمات لاہور ۱۹۸۲ء، ص ۱۳

۱۲- مکتوبات حضرت مجدد الف ثانی نمبر ۵۵ حصہ ہفتم دفتر دوم ص ۳۲ تا ۳۴

کراچی

۱۳- حضرت داتا گنج بخش حیات و تعلیمات لاہور ۱۹۸۲ء، ص ۱۳

۱۴- فیوض الحرمین ابو حنیفہ علیہ الرضوان محمد اعظم حسنی لاہور ۱۹۸۸ء، ص ۲۳-

۱۵- عقد البید ابو حنیفہ علیہ الرضوان محمد اعظم حسنی لاہور ص ۲۳

۱۶- ابو حنیفہ علیہ الرضوان محمد اعظم حسنی لاہور ص ۲۳

۲۰- عبدالقیوم حنفی امام اعظم ابو حنیفہ کے حیرت انگیز واقعات اکوڑہ خشک
پشاور ۱۹۸۸ء ص ۸۳، ۸۴

۲۱- حضرت امام اعظم ابو حنیفہ سے حضرت داتا گنج بخش کی عقیدت خلیل احمد رانا
(مرتب کنندہ) لاہور ۱۹۹۳ء ص ۶

۲۲- محمد علی ظہوری سفر سعادت ماہنامہ منہاج القرآن شمارہ اکتوبر ۱۹۸۸ء
ص ۲۸۸-۲۲۹

۲۳- علی بن عثمان الجویری کشف المحجوب اردو ترجمہ سید محمد فاروق قادری لاہور
۱۹۸۹ء ص ۲۲۷

۲۳- ایضاً، ص ۲۲۹

۲۵- علی بن عثمان الجویری کشف المحجوب اردو ترجمہ سید محمد احمد قادری لاہور
۱۹۹۲ء ص ۲۱۵

۲۶- خلیل احمد رانا (مرتب کنندہ) حضرت امام اعظم ابو حنیفہ سے حضرت داتا گنج
بخش کی عقیدت لاہور ۱۹۹۳ء ص ۱۲

۲۷- علامہ ابن حجر الخیرات الحسان فصل گیارہ

۲۸- امام اعظم ابو حنیفہ (سوانح بے بہائے) شاہ ابوالحسن زید فاروقی دہلی ۱۹۹۰ء
ص ۱۱۲

۲۹- امام اعظم ابو حنیفہ (سوانح بے بہائے) شاہ ابوالحسن زید فاروقی دہلی ۱۹۹۰ء
ص ۵۲

-۳۰

The Sufi Path (Series) Book III

Lahore P - "6"

مولانا محمد عبد الحکیم شرف قادری نقشبندی

اولین کتب تصوف میں کشف المحجوب کا مقام

نحمدہ و نصلی و نسلم علی رسولہ الکریم الامین و علی
آلہ و اصحابہ و اولیاء امتہ و علماء ملتہ اجمعین۔

جناب صدر گرامی قدر و معزز حاضرین۔ السلام علیکم

مناسب معلوم ہوتا ہے کہ پہلے تصوف کے بارے میں مختصر سی گفتگو کی
جائے۔ کہ تصوف کیا ہے؟ اور اس کا مقصد کیا ہے؟ اور صوفیاء کرام کے اصول و
قواعد کیا ہیں؟ پھر یہ معلوم کیا جائے کہ تصوف پر لکھی جانے والی ابتدائی اور بنیادی
تصانیف کونسی ہیں؟ اس کے بعد دیکھا جائے کہ سید الاولیاء و سند الاتصیاء
حضرت داتا گنج بخش سید علی بن عثمان ہجویری قدس سرہ العزیز (م ۳۶۵ھ) کی
زندہ جاوید تصنیف لطیف کشف المحجوب کا تصوف کی ان اولین تصانیف میں کیا
مقام ہے؟

حضرت سید علی ہجویری فرماتے ہیں کہ حضرت مر کعش رحمہ اللہ نے فرمایا
تصوف اچھے اخلاق کا نام ہے۔

اور اچھے اخلاق تین قسم کے ہیں:

۱۔ اللہ تعالیٰ کے احکام بجالانے میں کسی قسم کی ریاکاری اور دکھلاوانہ ہو اور صرف
اللہ تعالیٰ کی رضا حاصل کرنے کے لئے فرائض اور حقوق ادا کئے جائیں۔

۲۔ مخلوق خدا سے اچھی طرح پیش آنے، بڑوں کی عزت کرے، چھوٹوں پر رحم
کرے، ہر معاملہ میں انصاف پسند ہو اور ان معاملات میں کسی قسم کا معاوضہ حاصل

کرنا مقصود نہ ہو۔

۳۔ اپنے آپ کو ہر قسم کی شیطانی اور نفسانی خواہشات اور حرص سے پاک صاف رکھے (۱) حضرت جنید بغدادی کے معاصر حضرت ابوالعباس احمد بن محمد اللادی (م ۳۰۹ھ) فرماتے ہیں:

جس نے اپنے اوپر آدابِ شریعت لازم کر لئے اللہ تعالیٰ اس کے دل کو معرفت کے نور سے منور فرمادے گا، اور حبیبِ کریم ﷺ کے احکام، افعال اور اخلاق کی پیروی سے کوئی مقام افضل نہیں ہے (۲) حضرت محبوب سبحانی شیخ سید عبدالقادر جیلانی قدس سرہ فرماتے ہیں۔

تو اپنے رب کے غیر کا وجود نہ دیکھ، شریعت کی حدوں کو لازم پکڑ، اوامرو نواہی کی حفاظت کر، اگر تیرے اندر شریعت کی حدود میں سے کسی حد میں خلل واقع ہوا تو جان لے کہ توفتنے میں واقع ہو چکا ہے، تو شیطان کا کھلونا بن چکا ہے، تو شریعت کے حکم کی طرف لوٹ آ، اسے لازم پکڑ لے اور اپنی خواہشات کو ترک کر دے، کیونکہ ہر وہ حقیقت باطل ہے جس کے حق میں شریعت گواہی نہ دے۔ (۳)

امام ربانی مجدد الف ثانی قدس سرہ فرماتے ہیں:

آدمی کے دائمی نجات حاصل کرنے کے لئے تین چیزیں ضروری ہیں۔

(۱) علم (۲) عمل (۳) اخلاص

علم کی دو قسمیں ہیں، ایک علم وہ ہے جس کا مقصود عمل ہے، اس کی تفصیل علم فقہ میں ہے، دوسرا علم وہ ہے جس کا مقصد صرف اعتقاد اور دلی یقین ہے، اس کی تفصیلات نجات پانے والی جماعت اہل سنت و جماعت کی درست آراء کے مطابق علم کلام (و عقائد) میں بیان کی گئی ہیں، ان بزرگوں کی پیروی

کے بغیر نجات کا تصور نہیں کیا جاسکتا۔ اگر بال برابر بھی مخالفت ہو تو خطرہ ہی خطرہ ہے، یہ بات صحیح کشف اور صریح الہام کے ساتھ حد یقین تک پہنچ چکی ہے، اس میں غلطی کا احتمال تک نہیں ہے۔

منتصر یہ کہ علم و عمل شریعت سے حاصل ہے، اور علم و عمل کی روح یعنی اخلاص کا حاصل کرنا صوفیاء کرام کے راستے کو طے کرنے سے وابستہ ہے، جب تک سیر الی اللہ مکمل نہ ہو، اور سیر فی اللہ نہ پائی جائے اس وقت تک انسان اخلاص کی حقیقت سے دور ہے۔ (۴)

ایک دوسرے مکتوب میں شریعت، طریقت اور حقیقت کا باہمی تعلق بیان کرتے ہوئے فرماتے ہیں:

باطن، ظاہر کو مکمل کرنے والا ہے، ان میں بال برابر آپس میں مخالفت نہیں ہے، مثلاً زبان سے جھوٹ نہ بولنا شریعت ہے، اور دل سے جھوٹ کے تصور کی نفی کرنا طریقت اور حقیقت ہے، یہ نفی اگر تکلف اور کوشش سے ہے تو یہ طریقت ہے اور اگر تکلف کے بغیر ہے تو یہ حقیقت ہے، اس سے واضح ہو گیا کہ باطن یعنی طریقت اور حقیقت، ظاہر یعنی شریعت کو پایہ تکمیل تک پہنچانے والا ہے (۵)

امام احمد رضا بریلوی طریقت کو شریعت سے جدا قرار دینے والوں کا شدید محاسبہ کرتے ہوئے فرماتے ہیں:

طریقت میں جو کچھ منکشف ہوتا ہے، شریعت ہی کے اتباع کا صدقہ ہے، ورنہ بے اتباعِ شرع بڑے بڑے کشف رہتوں، جو گیوں، سنا سیوں کو ہوتے ہیں، پھر وہ کہاں تک لے جاتے ہیں؟ اسی نارِ جحیم اور صذابِ الیم تک پہنچاتے ہیں۔۔۔۔۔

شریعت وہ منبع ہے کہ اس سے نکلے ہوئے دریا یعنی طریقت کو ہر آن اس کی احتیاج ہے، اس کا تعلق ٹوٹے تو یہی نہیں کہ صرف آئندہ کے لئے مدد موقوف ہو جائے، فی الحال جتنا پانی آچکا ہے چند روز تک پینے، نہانے، کھیتیاں، باناں سنپنے کا کام دے، نہیں نہیں! منبع سے تعلق ٹوٹتے ہی یہ دریا فوراً فنا ہو جائے گا، بوند تو بوند نم کا نام نظر نہ آئے گا، نہیں نہیں۔ میں نے غلطی کی، کاش اتنا ہی ہوتا کہ دریا سوکھ گیا، پانی معدوم ہوا، باغ سوکھے، کھیت مرجھائے، آدمی پیاسے تڑپ رہے ہیں، ہرگز نہیں! بلکہ یہاں اس مبارک منبع سے تعلق چھوٹتے ہی یہ تمام دریا و البحر المسجور (سگائے ہوئے سمندر) ہو کر شعلہ فشاں آگ ہو جاتا ہے، جس کے شعلوں سے کہیں پناہ نہیں، پھر کاش وہ شعلے ظاہری آنکھوں سے سو جھتے تو جو تعلق توڑنے والے جلے، خاک سیاہ ہونے تھے، اتنے ہی جل کر باقی بچ جاتے کہ ان کا یہ بد انجام دیکھ کر عبرت پاتے، مگر نہیں وہ تو نار اللہ الموقدۃ الی تطلع علی الافئدة ہے اللہ کی بھرکائی ہوئی آگ کہ دلوں پر چڑھتی ہے، اندر سے دل جل گئے، ایمان خاک سیاہ ہوا، اور ظاہر میں وہی پانی نظر آ رہا ہے، دیکھنے میں دریا اور باطن میں آگ کا دھرا، آہ آہ آہ! کہ اس پردے نے لاکھوں کو ہلاک کیا (۶)

ان تصریحات سے واضح ہو گیا کہ تصوف کا مقصد صحیح عقائد اور اعمال کے حامل افراد کو اخلاق، اخلاص اور للہیت میں اسلام کے مثالی انسان بنانا ہے، ظاہر ہے کہ دین کا معمولی شعور اور درد رکھنے والا کوئی بھی انسان اس مقصد سے اختلاف نہیں کر سکتا۔

تصوف کی بنیادی کتابیں

تصوف کا اصل منبع و ماخذ قرآن پاک اور حدیث شریف ہے اس کے بعد صحابہ کرامؓ، اہل بیت عنانؓ اور اہل سنت بزرگان دین ہیں جن کے اقوال و اعمال صالحہ، اخلاق عالیہ اور اخلاص سے صوفیاء کرام نے راہنمائی حاصل کی، سب سے پہلے

بزرگ جنہیں صوفی کا لقب دیا گیا ابو ہاشم کوفی (م ۱۶۰ھ) ہیں، صوفیاء کرام نے وقت کی ضرورت کا ادراک کرتے ہوئے تعلیمات تصوف پر مبنی تصانیف کا سلسلہ شروع کر دیا، سب سے پہلے حضرت امام اعظم ابو حنیفہؒ کے شاگرد حضرت عبداللہ بن مبارک (م ۱۸۱ھ) نے کتاب لکھی جس میں زہد کی فضیلت کی احادیث کا ذخیرہ جمع کر دیا، ان کے بعد امام ابو عبداللہ حارث بن اسد محاربی (م ۲۳۳ھ) نے کتاب "الخلوة والتفعل فی العبادۃ اور الرعاۃ لحقوق اللہ" لکھی لیکن یہ کتابیں خاص موضوعات پر لکھی گئی تھیں۔

اس کے بعد یہ سلسلہ چل نکلا اور تصوف پر ان گنت کتابیں لکھی گئیں تاہم ان میں سے چار کتابوں کو بنیادی حیثیت حاصل ہے۔

- ۱۔ کتاب اللمع فی التصوف: از ابو نصر عبداللہ بن علی سراج طوسی (م ۳۷۸ھ)
- ۲۔ التعرف لمدھب اهل التصوف: از ابو بکر بن ابو اسحاق محمد بن ابراہیم بن یعقوب بخاری کلاباذی (م ۳۸۰ھ)
- ۳۔ قوت القلوب فی معاملة السعوب ووصف طریق المرید الی مقام التوحید: از امام ابو طالب محمد بن علی بن عطیہ مکی حارثی (م ۳۸۶ھ)
- ۴۔ الرسالة القشیریہ: از امام ابو القاسم عبدالکریم بن ہوازن قشیری (م ۳۶۵ھ) (۷)

تصوف کی یہ چاروں بنیادی کتابیں عربی میں لکھی گئیں اور ان میں احکام شرعیہ اور مسلک اہل سنت کو پوری طرح ملحوظ رکھا گیا۔ پہلی تین کتابوں کے مصنف آپس میں ہم عصر اور ہم خیال ہیں۔

اولین کتب تصوف میں کشف المحجوب کا مقام حضرت داتا گنج بخش علی ہجویری قدس سرہ نہ صرف علوم دینیہ کے مہتمم فاضل تھے بلکہ شریعت و طریقت کے امام بھی تھے، وہ صاحب حال بھی تھے اور

صاحب قال اور صاحب قلم بھی تھے، لاہور میں ان کا مزار شریف منبع انوار اور مرجع
خلائق ہے آپ کے زمانہ مبارک کے بعد شاید ہی کوئی صاحب کمال ولی ایسا ہو جو
لاہور آیا ہو اور آپ کی بارگاہ میں حاضر نہ ہوا ہو۔

آپ ہی کے حوالے سے حضرت امام ربانی مجدد الف ثانی نے لاہور کو
قطب ارشاد کی مثل قرار دیا ہے، فرماتے ہیں:

فقیر کے نزدیک یہ شہر ہندوستان کے دوسرے شہروں کی
نسبت قطب ارشاد کی طرح ہے اس شہر کی خیر و برکت

ہندوستان کے تمام شہروں میں جاری و ساری ہے۔ (۸)

حضرت داتا گنج بخش قدس سرہ العزیز کی تصانیف عالیہ میں سے صرف
کشف المحجوب دستیاب ہے یہ فارسی زبان میں تصوف کی پہلی کتاب ہے اس لافانی
کتاب میں اسلامی تعلیمات بڑے دلکش انداز میں پیش کی گئی ہیں، جن سے عوام و
خواص اپنی اپنی استطاعت کے مطابق فیض یاب ہوتے ہیں۔

حضرت خواجہ نظام الدین محبوب العلی دہلوی فرماتے ہیں:

کشف المحجوب حضرت علی ہجویری قدس سرہ کی تصنیف ہے
اگر کسی کا مرشد نہ ہو تو اسے اس کتاب کے مطالعہ سے مل

جائے گا" (۹)

اس سے پہلے تصوف کی بنیادی چار کتابوں کا تذکرہ کیا جا چکا ہے، اس میں
شک نہیں کہ ان میں سے ہر ایک اپنے موضوع پر جامع اور شاندار کتاب ہے اور
اس میں بھی شبہ نہیں کہ انہیں سبقت زمانی حاصل ہے تاہم کشف المحجوب کی کچھ
امتیازی خصوصیات ہیں جو اسی کا حصہ ہیں، سطور ذیل میں انہی خصوصیات کا مختصر
تذکرہ کیا جاتا ہے۔

کتاب اللمع اور کشف المحجوب

۱۔ کتاب اللمع اس دور کی تصنیف ہے جب علماء ظاہر اور علماء باطن میں کشمکش

اپنے عروج پر تھی اس لئے حضرت سراج طوسی نے زیادہ توجہ ان امور کے بیان کرنے پر صرف کی جو حضرات صوفیاء اور علماء ظاہر کے درمیان مشترک تھے اس لئے وہ فن تصوف کے مسائل کی طرف اتنی توجہ نہ دے سکے جس قدر کہ حضرت داتا گنج بخشؒ نے دی ہے۔

۲- حضرت سراج قدس سرہ نے صوفیاء کرام کے احوال و مقامات کا تفصیلی تذکرہ کیا ہے جبکہ حضرت داتا گنج بخشؒ قدس سرہ نے نہ صرف یہ کہ ان میں اصنافہ کیا بلکہ مشائخ طریقت کے ارشادات اور ان کی حکایات بیان کر کے مسائل تصوف کو عام فہم بنا دیا ہے۔ پھر ذاتی واردات اور آبِ بیستی کو اس طرح بیان کیا ہے کہ قاری کی دلچسپی نقطہ عروج کو چھو نے لگتی ہے۔

۳- کتاب اللمع حضرت داتا صاحبؒ کے سامنے تھی اس کے علاوہ دوسری بہت سی کتابیں ان کی نظر سے گزر چکی تھیں سینکڑوں مشائخ سے براہ راست اکتساب فیض کیا تھا، لازمی بات ہے کہ مطالعہ اور مشاہدہ کی وسعت کا تصنیف پر بھی اثر پڑے گا۔

حضرت سراجؒ نے مقام فقر پر گفتگو کرتے ہوئے ایک آیت اور آٹھ مشائخ کے اقوال پیش کئے جبکہ داتا گنج بخشؒ نے نو آیات، تین احادیث اور مشائخ کے تیرہ اقوال پیش کئے۔ حضرت سراجؒ نے یہ مضمون دو صفحوں میں سمیٹ دیا جبکہ حضرت داتا صاحبؒ نے اسے آٹھ صفحات پر پھیلا دیا۔

۴- حضرت سراجؒ کے مخاطب علماء اور صوفیاء تھے اس لئے انہوں نے اختصار سے کام لیا، حضرت داتا صاحبؒ کا روئے سخن عوام کی طرف ہے، اس لئے آپ نے تفصیلی گفتگو فرمائی ہے۔

۵- کتاب اللمع فن تصوف کی درسی کتاب معلوم ہوتی ہے، جس سے اہل علم ہی پوری طرح مستفید ہو سکتے ہیں کشف المحجوب ایک فنی کتاب ہونے کے ساتھ وعظ و اصلاح کا رنگ بھی لئے ہوئے ہے، اس لئے اس سے علماء اور عوام پوری دلچسپی

کے ساتھ مستفید ہو سکتے ہیں۔

التعرف اور کشف المحجوب

تصوف کی بنیادی کتابوں میں دوسری کتاب "التعرف لذہب اہل التصوف" ہے۔ جس کے بارے میں اولیاء کرام فرماتے ہیں:

لولا التعرف لما عرف التصوف

اگر کتاب تعرف نہ ہوتی تو تصوف کو معرفت حاصل نہ ہوتی۔

یہ کتاب پچھتر ابواب پر مشتمل ہے کتاب اللع اور التعرف کی تصنیف کا دور چونکہ ایک ہی ہے اس لئے دونوں کا پس منظر اور مقصد ایک جیسا ہے۔ صورت حال یہ تھی کہ صاحب علم اور صاحب حال صوفیاء کرام رحلت فرما گئے، ان کے بعد تصوف برائے نام رہ گیا، صوفیاء کی مسندوں پر وہ لوگ مسلط ہو گئے جو علم اور اخلاص سے عاری تھے، بقول اقبالؒ یہ حال ہو گیا کہ

ہے زاعغوں کے تصرف میں عقابوں کا شمیم

نتیجہ یہ نکلا کہ عوام اور علماء ظاہر، تصوف اور صوفیاء سے متفر ہو گئے، ان حالات میں حضرت کلا ہاذیؒ نے "التعرف" لکھ کر حقیقی تصوف کی ترجمانی کی، صوفیاء کرام کے افکار و کردار کا صحیح آئینہ پیش کیا اور بے شمار افراد کو راہ راست سے روشناس کرایا اور ہاور کرایا کہ تصوف شریعت مبارکہ کے کڑے معیار پر پورا اترتا ہے، بے شک امت مسلمہ پر ان کا بہت بڑا احسان ہے۔

"کشف المحجوب" اور "التعرف" کے انداز میں بہت حد تک مماثلت پائی جاتی ہے، تاہم "التعرف" میں بہت اختصار سے کام لیا گیا ہے، لیکن کشف المحجوب میں ہر مسئلے کو تفصیل سے بیان کیا گیا ہے، مثلاً دوسرے باب میں حضرت کلا ہاذیؒ نے چند اکابر مشائخ کے نام گنوا دینے پر اکتفا کیا ہے، حضرت سید علی ہجویریؒ نے بہت حد تک ان حضرات کے تفصیلی حالات تحریر کئے ہیں۔

التعرف میں مشائیر صوفیاء کرام کے اقوال بیان کر دینے پر اکتفا کیا گیا ہے جبکہ کشف المحجوب میں بزرگان دین کے ارشادات کے ساتھ ذاتی تجربات اور مشاہدات بھی قلم بند کئے گئے ہیں، بعض لوگوں کے نظریات بیان کر کے ان پر نقد و جرح بھی کرتے ہیں، پھر اپنا فیصلہ اس انداز میں پیش کرتے ہیں کہ قاری کے لئے سوائے تسلیم کے چارہ نہیں رہ جاتا۔

التعرف میں مصنف کا مطمح نظر صوفیاء کرام اور علماء ظاہر کے درمیان پائی جانے والی خلیج کو کم کرنا، حقائق تصوف اور شریعت مبارکہ کی باہمی مطابقت کو اجاگر کرنا ہے، اس لئے حضرت کلاباذیؒ نے پورا زور انہی مقاصد پر صرف کر دیا ہے۔ نتیجتاً یہ کتاب تصوف کی ایک فنی اور بنیادی کتاب بن گئی اور اس نے صدیوں تک اہل علم کی فکر و نظر میں انقلاب برپا کیا، کشف المحجوب میں تبلیغی اور اصلاحی رنگ غالب ہے، یوں معلوم ہوتا ہے کہ ایک مرشد کامل تمام تر شفقت اور محبت سے اسرار شریعت اور معارف تصوف اپنے مخلص مرید کے دل و دماغ میں نقش کر رہا ہے، اور مرید اپنے شیخ کے الطاف کریمانہ کے سر میں اس طرح کھوجاتا ہے کہ اس میں سرتابی کی ہمت ہی نہیں رہ جاتی۔

قوت القلوب اور کشف المحجوب

تصوف کے بنیادی ماخذ میں قوت القلوب تیسری کتاب ہے، یہ اڑھالیس فصلوں پر مشتمل ہے، اس کتاب کے مطالعہ سے معلوم ہوتا ہے کہ اس کے مصنف حضرت ابوطالبؓ بکلی بیک وقت فقیہ بھی ہیں اور صوفی بھی، لیکن فقاہت کا ان پر ظہور ہے، یہی رنگ ان کی تصنیف میں بھی پایا جاتا ہے، کتاب کی ترتیب میں بھی فقہاء کا انداز اختیار کیا گیا ہے۔

قوت القلوب کا دارودار روایت پر ہے، کشف المحجوب روایت و درایت کا حسین مجموعہ ہے اس لئے اس میں اپیل زیادہ ہے۔

قوت القلوب میں بزرگان دین کے اقوال نقل کر دینے پر اکتفا کیا گیا ہے، جبکہ کشف المحجوب میں مختلف اقوال نقل کرنے کے بعد ان پر محاکمہ بھی کیا جاتا ہے، اس طرح قاری آسانی سے فیصلہ کن نتیجے تک پہنچ جاتا ہے۔

قوت القلوب میں کئی جگہ انتہائی اختصار سے کام لیا گیا ہے، کشف المحجوب میں نہ صرف ہر جگہ تفصیلی گفتگو کی گئی ہے بلکہ قاری ذہنی طور پر مصنف کو اتنا قریب محسوس کرتا ہے جیسے مصنف اس کے سامنے بیٹھ کر نہایت حکیمانہ انداز میں ایک ایک مسئلہ اس کے دل و دماغ میں اتار رہے ہوں۔ (۱۰)

رسالہ قشیریہ اور کشف المحجوب

تصوف کی بنیادی کتابوں میں سے چوتھی کتاب رسالہ قشیریہ ہے اس کے مصنف حضرت امام ابو القاسم عبدالکریم قشیریؒ (م ۳۶۵ھ) حضرت داتا گنج بخش سید علی ہجویریؒ کے ہم عصر ہیں، امام قشیری اگرچہ سیدنا علی ہجویریؒ کے استاد نہیں ہیں تاہم داتا صاحبؒ نے ان سے ملاقات کی تھی اور کشف المحجوب میں ان کی علمی اور روحانی فضیلت کا اعتراف بھی کیا ہے، کشف المحجوب کی تصنیف کے وقت رسالہ قشیریہ بھی ان کے پیش نظر تھا۔

تصوف کے موضوع پر یہ دونوں کتابیں لپسی لپسی جگہ انتہائی اہم ہیں، ان میں فرق معلوم کرنے کے لئے چند آراء لائق توجہ ہیں۔

بزرگ محقق ڈاکٹر پیر محمد حسن، رسالہ قشیریہ کے ترجمہ کے مقدمہ میں لکھتے ہیں:

ہجویریؒ نے اس کتاب (کشف المحجوب) میں قشیری کے رسالہ

کا تتبع کیا ہے اور بعض ایسے امور سے بحث کی ہے جن کا

رسالہ میں کوئی ذکر نہیں ہے۔ (۱۱)

جب دو کتابیں ایک ہی موضوع پر لکھی گئی ہوں اور متاخر مصنف کے سامنے پہلے لکھی ہوئی تصنیف بھی موجود ہو تو مواد اور مسائل کا مشترک ہو جانا کوئی

عجیب بات نہیں ہے۔ لیکن کشف المحجوب کا مصحح اور مقدمہ نگار روسی محقق ژو کو فسکی اس بات کو تسلیم نہیں کرتا کہ کشف المحجوب میں رسالہ قشیریہ کی پیروی کی گئی ہے۔ ژو کو فسکی لکھتا ہے:

”رسالہ قشیریہ فی علم التصوف تصنیف امام عالم ابو القاسم عبدالکریم ہوازن قشیری اور ہجویری جلابی غزنوی کی کشف المحجوب پہلی عربی میں اور دوسری فارسی میں ہے، یہ دونوں کتابیں تصوف کی ابتدائی کتب میں سے ہیں اور دونوں پانچویں صدی ہجری کے وسط میں لکھی گئی ہیں، موضوع ایک ہونے کے باوجود ان دو بہترین تصانیف میں نہ تو مسائل کی کیفیت اور تعداد میں اشتراک ہے اور نہ ہی بیان کردہ مطالب کی تفسیر و تعبیر میں یکسانیت ہے، ہاں البتہ بعض فنی اصطلاحات میں کبھی کبھی کسی حد تک مشابہت دیکھنے میں آتی ہے (۱۲) (ترجمہ از فارسی)

عبدالماجد دریابادی ان دونوں کا فرق بیان کرتے ہوئے لکھتے ہیں: اس کتاب کے تقریباً ہم عمر امام ابو القاسم قشیری کا عربی رسالہ قشیریہ ہے، موضوع اس کا بھی تصوف ہے، دونوں کے طرز تصنیف میں فرق یہ ہے کہ امام موصوف نے زیادہ تر مسدہین کے اقوال و حکایات کے نقل کر دینے پر اکتفا کیا ہے، یہ خلاف اس کے مخدوم ہجویری ایک محققانہ مجتہدانہ انداز سے اپنے ذاتی تجربات، مکاشفات، واردات، مجاہدات وغیرہ بھی قلم بند کرتے جاتے ہیں اور مباحث سلوک پر رد و قدح کرنے میں تامل نہیں کرتے، اس لئے ان کی کتاب کی

بعض روایات و حکایات کی نہیں بلکہ ایک

مجموعہ روایات و حکایات کی ہے (۱۳)

نسبتاً بہت کم ہے۔ کتاب اللع، التعرف، قوت القلوب اور رسالہ قشیریہ کی
الذکر کتابوں کی اہمیت کا انکار کیا جائے یا انہیں کم تر دکھایا جائے، کیونکہ یہ چاروں
کتابیں نہ صرف تصوف کی بنیادی کتابیں ہیں بلکہ کشف المحجوب سے پہلے لکھی گئی
ہیں۔ حضرت سید علی ہجویریؒ کے پیش نظر ان کے علاوہ دوسری بہت سی کتابیں
تھیں، ظاہر ہے ان جیسے حارف، کامل اور وسیع النظر معقوق کے قلم سے نکلی ہوئی
شاہکار کتاب ضرور امتیازی شان اور خصوصیات کی حامل ہوگی۔

حوالہ جات

- (۱) علی ہجویری، سید امام الاولیاء: کشف المحجوب ترجمہ علامہ ابوالحسنات ص ۱۳۶
- (۲) عبدالکریم قشیریؒ امام ابوالقاسم: رسالہ قشیریہ (طبع مصر) ص ۲۵
- (۳) عبدالوہاب شعرانی، امام: لؤلؤ الانوار (طبع مصر) ج ۱ ص ۱۳۱
- (۴) احمد سرہندی، امام ربانی شیخ: مکتوبات امام ربانی فارسی، دفتر اول حصہ دوم
ص ۳۸-۴۱ (۵) ایضاً مکتوبات فارسی دفتر اول حصہ دوم ص ۳۷
- (۶) احمد رضا بریلوی، امام: مقال عرفاء باعزاز شرع و علماء (طبع کراچی) ص ۱۹
- (۷) محمد حسن، ڈاکٹر پیر: حقیقت تصوف، ماہنامہ ضیائے حرم، لاہور (مئی ۱۹۹۵ء)
- ص ۶۳ (۸) احمد سرہندی، امام ربانی شیخ: مکتوبات فارسی دفتر اول حصہ دوم ص ۷۴
- (۹) صباح الدین عبدالرحمن، سید: بزم صوفیہ (طبع اعظم گڑھ) ص ۱۰
- (۱۰) کتاب اللع، التعرف، قوت القلوب اور کشف المحجوب کی باہمی مناسبت پر
گفتگو علامہ سید محمد متین ہاشمی کی تالیف سید ہجویری سے استفادہ ہے ۱۲ شرف قادری
- (۱۱) محمد حسن، ڈاکٹر پیر: مقدمہ اردو ترجمہ رسالہ قشیریہ (طبع اسلام آباد) ص ۳۹
- (۱۲) ژوکوفسکی: مقدمہ کشف المحجوب، طبع تہذیب ص ۵۷
- (۱۳) عبدالماجد دریا بادی: تصوف اسلام طبع سوم ص ۵۳-۵۴



مجلسِ مذاکرہ بسلسلہ ۹۵۱ ویں سالانہ عرس مبارک حضرت داتا گنج بخش رحمۃ اللہ علیہ منعقدہ
۱۵ صفر المنظر ۱۴۱۶ھ / جولائی ۱۹۹۵ء کے موقع پر اعزازی تقسیم کے لیے۔

کمپائن پرنٹر۔ لاہور



مجلسِ مذاکرہ بسلسلہ ۹۵۱ ویں سالانہ عرس مبارک حضرت داتا گنج بخش رحمۃ اللہ علیہ منعقدہ
۱۵ صفر المنظر ۱۴۱۶ھ / جولائی ۱۹۹۵ء کے موقع پر اعزازی تقسیم کے لیے۔

کمپائن پرنٹر۔ لاہور